

БА 10 468


Гр. Ковач

Агнелѝа

Π Α Ο Μ Α

Επιγραφή: Βιτοβερτζα ΒСАР

Μόναχ - 1946



Ба 10468

ЯКУБ КОЛАС

АДПЛАТА

Паэма

Бел. едпрел
1994 г.

Инв. 1953 г. БА/0468.

ДЗЯРЖАЎНАЕ ВЫДАВЕЦТВА БССР
Рэдакцыя мастацкай літаратуры
МІНСК 1946



25. 04. 2009

АДПЛАТА

I

Узлескам праходзіць дарога.
Маркотна і глуха на ёй.
За Свіслаччу жэрдка ад стога,
Як тычка, стаіць сіратой.

Налева з дарогі—сядзіба,
Але не відаць яе хат.
Пасёлак—счарнелая глыба
І плешын абвуглены рад.

Прайшла тут, як чорная пошасць,
Нямецкага зверства каса,
На той людаедскай пакошы
Крывёю ірдзее раса.

Бяшумныя чорныя шаты
Развешвае ціхая ноч,
А з неба брыльянты, дукаты
Глядзяць міліёнамі воч.

У строгай маўкліваці хвоі
Стаяць над дарогай пустой

І нібы ў журботным настроі
Аб долі смуткуюць людской.

Схіліўшы над долам калені
І пасмы распушчаных кос,
Маўчаць у глухім задуменні
Старыя прысады бяроз...

Ох, ноч!.. невясёлую ночку
Праводзяць тут людзі ў бядзе.
А хто гэта плача ў лясочку?
А хто там у мроку брыдзе?

* *
*

Многа душ людскіх блукае
Па дарозе ўлзень, уночы.
Сонца сушыць іх, дождж мочыць—
Доля іх, відаць, такая.

Што вядзе і хто іх гоніць?
Ды прычыны не згадаеш—
Песня ўсё старая тая-ж
Цісне людзям сэрца, скроні.

Хто па ўласнай ходзіць волі,
Думкі тоячы ліхія,
А другі ідзе з-пад кія,
Несучы пакуты, болі.

Дык няхай-жа тое гора
Ім развее вецер свежы,
А саміх нясе на межы,
Дзе іх болі сціхнуць сора.

А злачынцам, тым паскудам,
Што другіх прадаць гатовы,
Няхай росцяць лес, дубровы
Сук заклеты, як іудам.

* *
*

А голас, пранізаны жалем
І распаччу сэрца, душы,
Цямраныя ўзрушвае хвалі,
Знямеласць тужлівай глушы.

„Ох, божа мой, божа!“ — галосіць
Жанчына ў лясочку пустым:—
І як-жа зямелька іх носіць?
Чаму іх не высмаліў дым?

Няхай-жа ім сонца не свеціць!
Няхай-жа аслепнуць яны!
Няхай у іх рэбры дзьме вецер!
Няхай іх склююць груганы!

Пажэрлі, пабралі, спалілі—
Маланкай іх, божа, спалі!
Каб дзеці іх к іхняй магіле
Ніколі дарог не знайшлі!

Няхай-жа атрутаю стане
І ім і прыслужнікам іх
Вада і раса на паляне
І ягады пушчаў глухіх!

Ох, Яначка! Дзе-ж ты, сыночак?
О, божухна, божухна мой!
Нашлі ты і ім такіх ночак!
Накрый ты іх цемрай такой!"

* * *

Апёрся на кій падарожны,
Стаіць пад хваінай
І слухае, гук ловіць кожны
З нахмуранай мінай.

І пасёлка пльвуць на дарозе
Пажарышча пахі,
Палохае штосьці, і грозяць
Няясныя страхі.

Стаіць падарожны ды жмецца
Цясней да хваіны,
І чуе, вакол аддаецца
Плач жудкі жанчыны.

Ён думае: „Ты плачаш, Мар'яна:
Сама вінавата—
Хавала дружка-партызана,
Ну вось і адплата.

Парадкам жыві чалавечым,
Рабі ўсё з адумам,
Ты іх не чапай, не пярэч ім
І воўку будзь кумам“.

І рушыў павольна з-пад хвоі,
А плач за ім следам.
Ніколі не будзе спакою
Прадажным скарэдам!



Ідзе ўскрай пажарышч з аглядкай,
Са страхам Цімох.
Цімохаву хату выпадкам
Агонь засцярог.

Стаіць яна, праўда, у боку
За логам адна
І, пэўна, нямецкаму воку
Была не відна.

Расходзіцца цемра патроху,
Тхне вільгаць з нізін,
І жудка ісці тут Цімоху
Між тла і руін.

А голас, што чуў ён у лесе,
Гучыць, як струна.
Сказаць-жа, у тым інтарэсе
Цімох—старана.

Не ён-жа будынкi панішчыў,
Спаліў іх да тла,
Што зробіш ты супроць сілішчы,
Што верх узяла?

І вось вам яны, партызаны,
І тайны хаўрус,
І ён, камандзір ваш абраны,
Кандрат Белавус.

Навошта было задзірацца?
Страляць з-за вугла?
Цішком-бы сядзелі вы, братцы,
Бяда-б не прышла.

Не ўтоішся з справай такою...
І нікне Цімох:
Баіцца ён сам прад сабою
Прызнаць свой падвох.

II

З-за двух дубоў з шырокімі вярхамі,
Што многа лет над Свіслаччу стаяць,
Слупы-агні, як свечкі ў нейкім храме,
Вясёлкамі сыйшлі на сенажаць.

Туману шоўк бяляваю заслонай
Павіс над шклом знямелых азярын,
А неба круг гарожаю чырвонай
Спускаецца на землю, нібы тын.

Мінула ноч, і цемрадзь расплылася,
Рассунуўшы прасторы над зямлёй.
Кусты лазы, як стада на папасе,
Раскіданы прыгожа за ракой.

Асветлена зямля, яе разлогі,
І ўся яна—раскрытая далонь:

Відны лясы і сцежкі і дарогі,
Шатры дубоў і рэчак абалонь.

У свой абход ідуць над лесам хмаркі,
Ачнеца вей, паходаў вечных сын,
А ў зацішках натхнёныя пясняркі
Над пусткамі звяняць: дзылін-дзылін!

Зачаўся дзень, клопотны, гаманлівы,
А голасу людскога ні гу-гу.
Пасёлак глух, і печы, нібы дзівы,
Гарэлыя апушчаны ў смугу.

* *
*

Вось толькі цяпер, як разднела,
Ажыў гэты кут.
На горцы пры лесе нясмела
Збіраецца люд.

Не дужа вялікая сходка,
І то больш дзяды,
Калекі і кволыя цёткі
Прыходзяць сюды.

Прышлі і пасталі ў сумоце,
Глядзяць на бяду
І бачаць—Мар'яна, Аўдоця
Ідуць на віду.

Прыходзяць у двор свой, дзе ўчора
Будынкі былі.
Спыніліся, нешта гавораць,
Нібы да зямлі.

Зямля-ж пачарнела, як сажа,
Штось тоіць ад іх.
Зямелька сама ім не скажа
Аб сховах сваіх.

Жанчыны крыху пастаялі,
Зірнулі пад зруб,
Сатлелыя поркаюць палі,
Абвуглены слуп.

Глядзяць на іх людзі ды самі
Ідуць у двары,
Дзе учора шугалі агнямі,
Гулі пажары.

І раптам як крыкнуць жанчыны,
Як войкнуць яны!
Раскрылі прад імі руіны
Малюнак страшны.

Пад комам сатлелай саломы
Ляжыць ён бядак,
Апалены і нерухомы
Падлетак-юнак.

У чорным асмаленым целе
Пад прахам руін
Пазнаць мацяркi не хацелі-б,
Што гэта—іх сын.

Адзін толькі тулаў сірочы
Без ног і без рук,
І выцеклі слёзы і вочы
У горане мук.

І гэта—людское стварэнне!
І то—чалавек!
Сцярапець толькі могуць каменні
Той глум і той здзек.

* * *

Узрушаны людзі, прыбіты,
Стаяць грамадою, маўчаць.
О, немец! О, кат прагавіты!
Паклаў табе Каін пячаць.

Ды ёсць-жа ты, праўда, на свеце,
Ды ёсць-жа ты, вечны закон.
Развейце-ж вы гадаў, як смецце,
Знімеце з народу палон!

Упала на попел Мар'яна
І рве на сабе валасы:
Спалілі сыночка Івана.
Няма яе сонца, красы.

—Іванка, дзіцятка маё ты!
На што-ж ты расло і цвіло?
Няхай-жа маланкі, грывоты
Паб'юць іх, папаляць на тло!

Сыночак, калосік мой сцяты!
Закрыў ты мне ночкі і дні.
Дык будзь-жа ён, Гітлер, пракляты!
Каб сам-жа ён спёкся ў агні!

За вошта нам кары, пакуты?
Былінка мая ты, мой квет.

Загінуў ты смертухнай лютай.
Нашто-ж ты радзіўся на свет?—

Э пашанай, э павагай суровай
Маўкліва суседзі прышлі,
Сказалі патрэбнае слова,
Прыпалі да самай зямлі.

Як скарб, як святыню, уважна
Абвуглены тулаў бяруць
І вохкаюць цяжка, працяжна,
На вочы ім сцелецца муць.

Аддаць яго трэба магіле,
Дамоўку яму збудаваць...
І посцілкай белай прыкрылі,
А потым панеслі хаваць.

III

На горцы пясчанай сем сосен
Шырока выносяць галіны,
А купінкі вычварных кросен
Духмяныя сцелюць тканіны.

Разросся чабор сінявокі
Па схілах пустога пагорка.
Тут шлях чалавечы шырокі
Канчаецца вузкай разоркай.

Дзве свежыя боразны-сёстры
Магілу атульваюць цесна.
Звычайны малюнак і просты,
А ўзрушвае сэрца балесна.

Чакае магіла кагосьці,
Раскрыўшы халодныя грудзі.
А вась і прыходзяць у госці
З труною маўклівыя людзі.

З старым Купрыянам у пары
Сусед яго, дзядзька Мікола,
А ззаду сутулы Гіляры
І Грышка з нахмураным чолам.

Нясуць абгарэлае цела
Па чорнай, журботнай дарозе.
Мар'яна нібы атупела,
Зарваліся голас і слёзы.

Не бачыць, не чуе нічога,
І свет стаўся ёй апастылы,
І самі спыняюцца ногі
На жоўтым пясочку магілы.

Па звычайу продкаў старому
Труну апусцілі ў цямніцу.
Упала Мар'яна, як з грому,
Халодную туліць зямліцу.

І ўзняў Купрыян свае рукі,
На захад варожы стаў тварам.
— Народ не даруе вам мукі,
Панішчыць вас божая кара!

* * *

Між візкіх збучьвельх крыжоў
І кусцікаў чэзлых і ніцых
Стаіўся Цімох. Ён прышоў
З апушчаным зрокам начніцы.

Глядзіць з-пад ілба, як бірук,
Заросшы калючай шчацінай.
Заткаў яму ўласны павук
Свет белы густой павуцінай.

І рад-бы Цімох не хадзіць,
Не бачыць людзей, пахавання,
Цягнула-ж, вяла яго ніць,
Якой ён не ведаў названна.

Няўтульна і пуста ў душы,
Няма ў яго сэрцы спакою,
А ў ценю знямелай цішы
Яму хтосьці грозіць рукою.

І жудка так стала, калі
У яму труну апускалі,
А маці, як пласт, на зямлі
Ляжала ў тамленні і жалю.

І раптам успомніў ён тут
Прыслужніка „новага ладу“,
З якім яны многа мінут
У потайку мелі нараду.

Мільгнуўся хлапчук у вачах,
Мар'янін Іванка чарнявы.
І што з яго сталася?—прах,
Астача нялюдскай расправы.

Уздвогнуў раптоўна Цімох—
Ён голас пачуў Купрыянаў.
Здалося, тым голасам бог
Адплату прарочыў з туману.

Народ разышоўся. Куды?
Вялікае гора ў народзе,
І ўсюды пакуты сляды,
А сам Цімох ходзіць, як злодзей.

* * *

Ускрайкам пасёлка Навінак,
Што стаўся прытулкам руін,
Дарогай між клёнаў, хваінак
Праходзіць калона машын.

Равуць прагавіта маторы,
Калёсы барозняць пясок,
Раскоцістым рэхам уторыць
Машынам суседні лясок.

Сядзяць на машынах салдаты
На касках іх свасцікі знак.
Тырчаць у руках аўтаматы,
Як зубы нямецкіх сабак.

А ззаду плыве легкавая—
Начальства тут едзе і штаб,
І зрокам тупым азірае
Руіны пасёлка фон Крапп.

І кажа нямецкая сцэрва:
—Іх газамі трэба труціць,—
Палі ты яго і расстрэльвай,
А ён, славянін, будзе жыць.

Глядзяць і салдаты таксама,
Смяюцца, няма ім стыда,

Не чуюць, што чорная пляма—
То-ж самі яны, іх арда.

І далей шыбуе калона
За мосцік пад Красны Барок.
Ні гулу, ні лязгу, ні звону,
І толькі застаўся пылок.

І раптам з-за мосціка з лесу
Як бухне залп стрэлаў, гранат!
І шлях расчыняе завесу
Зялёных, купчастых прысад.

Не доўга вялася там схватка.
А што-ж там такое было?
Разгалана будзе загадка,
І будзе адпомшчана зло.

* * *

Спакою Цімоху няма,
І сушаць яго сухавеі.
А што, калі ён надарма
Ускладваў на немца надзеі?

Навошта пагнаўся, спытай?
Каму ён паверыў, дурніца?
Ен быў у калгасе гультай,
Калгасу заўжды чужаніца.

Паквапіўся, бач, на іх дар,
На хутар, каб жыць на ім панам.
А Гітлер які гаспадар?
І Гітлерам цешыцца рана.

Увь, кажуць, лістоўкі прышлі.
Там пішуць на зло чужаземцу,
Сцвярджаюць, што з нашай зямлі
Не выйці ніводнаму немцу.


Што немца вартуе злы лёс.
Хто з немцам, не будзе тым долі,
Вайна павялася ўсур'ез,
Зацяўся народ, як ніколі.

Канца не відаць барацьбе.
Ці верна на немца браць стаўку?
Запішаш па часе на лбе,
Што кій памяняў на булаўку.

Цімоха агортвае страх:
А што калі стане вядома,
Як потайкам ён па начах
Выходзіць на подслухі з дому?

І вось табе вынік з таго...
І чуе ён голас жаночы.
Ён бачыць—глядзяць на яго
Суседскія страшныя вочы.

Стаіць, як жывы, Купрыян
З рукамі, паднятымі ўгору,
А побач магільны курган,
Яму ўсё жывыя дакоры.



Имя. 1953 г. БА 10468.

IV

На землю спусцілася ноч,
 Раскрыла свае акяніцы.
 У небе пралёг наузвалоч
 Шлях млечны святлом таямніцы.

Спакой у прасторах нябёс.
 Маўчаць у змяненні вышыні,
 І рухае неба свой воз
 Дарогай спрадвечнае плыні.

Гараць дзяментным агнём
 Маністы бліскучыя зорак.
 Расквеціла неба свой дом
 І гоні свае і падворак.

Глядзіць на зямлю без трывог,
 Не ведае земнай трывогі.
 Ідзе ў адпачынак з дарог
 Сярд месяца, вузкі, двурогі.

Зямля-ж, бы крупінка адна
 У гмаху бязмежным сусвету,
 Разгойдана ўся аж да дна
 І слова не чуе прывету.

Снуецца, як чорны прывід,
 Пякельная, цёмная сіла.
 Дзе ступіць—дом спален, разбіт.
 Дзе спыніцца—крыж і магіла.

Люд выбіт з абыклых пуціц,
 Няма яму волі, прытулку,

А гора прысела на тын,
А ліха брыдзе па завулку.

Стаіўся, як злодзей, Цімох,
Ён сам—таго ліха крупіца.
Ён ходзіць даўно без дарог
І яснага дня ён баіцца.

Чаго ён стаіць тут, начнік?
Вартуе каго ці чакае?
У сэрцы і думках—тупік
І марнасць, як цемра пустая.

Цімох пазірае ў кусты,
Схаваўшыся ў мроку за тынам.
Здалося—у хмызе густым
Лісцём зашумела галіна.

І бачыць—сумнення няма:
То—ён, яго прыяцель новы!
Навокала безлюдзь і цьма,
І толькі кігікаюць совы.

З-пад тына выходзіць Цімох—
Лепш стрэцца з ім далей ад хаты:
Дазнаюцца людзі, крыў бог,
Не ўхіліцца помсты, адплаты.

Два свісты прарэзалі мрок,
І сходзяцца ў сутыч два гады.
Сыйшліся, звярнулі ў барок
Для чорнай, патайнай нарады.

Прысели пад хвойй старой.
—Ну што ў цябе новага, браце?
Дзе ён, дамарослы герой?
Што выведаў ты аб Кандраце?—

Пытае Цімоха Жыгун,
Нямецкі прыслужнік заўзяты,
І носам і зрокам—каршун,
Пад немца ён сам: рудаваты.

Утупіў Цімох у дол зрок,
Рукою правёў па шчаціне,
Другою намацаў дручок—
Спадручней яму пры дубіне.

Цімох

Што-ж, быў у руках Белавус,
Ды немец узяць не патрапіў.
Хоць ён—дамарослы, ды кус,
Відаць, не па немцавай храпе.

Гуляе цяпер па лясах,
Не дрэмлюць нідзе яго вочы:
Глядзіць і на лес і на шлях,
І б'е тваіх немцаў, дзе хоча.

Спрабуй асачы і злаві...
А немец дарэмна лютуе.
Пажару, пакут і крыві,
Ой, не: Белавус не даруе!

Спаліць хлапчука ды жывым!
Чыё-ж гэта сэрца стрывае?

І нам, чуй, адпомсцяць і ім.
Бо праўды ніхто не схавае.

Жыгун

Ты немца, маўчы, не судзі:
Усё ён абдумаў цвяроза
І перш за ўсё хоча ссадзіць
Народ наш з калгаснага возу.

Хістаешся, бачу, ты, брат,
Раскіс, бы кісель учарашні.
А будзеш апошні ты гад,
Калі завядзеш з імі шашні.

І ведай: ніводзін твой крок
Не ступіць без вока гестапа.
Глядзіць яно зблізка, здалёк,
І цэпкая іхняя лапа.

Ды позна цяпер разважаць,
Ідзі без аглядак наперад.
А будзеш, як псіна, дрыжаць.
Глядзі, нажывеш сабе верад!

Дык вось табе строгі наказ,
Для гэтага я і пасланы:
Кандрат Белавус гэты раз
Павінен быць, чуеш, спайманы!

Не ты яго сам будзеш браць,
Ты толькі разведай мясціны,
Дзе туліцца ён, адшукаць
Кандрата хутчэй ты павінен.

Унурыўся туна Цімох,
Аблутаны, звязаны туга.
Ці хочаш ці не, крычы „гох!“
Ды слухайся новага друга.

Займеў над ім волю Жыгун,
Ліпучай абвіў павуцінай,
Глядзіць, як шчарбаты чугун,
Атругнаю пырскае слінай.

Цімоху і воля і свет
Абернуты ў цёмную лёху.
І раптам натрапіў на след—
Дручок падварнуўся Цімоху.

Маланкай узвіўся дручок
І—лясь Жыгуна вышай вуха!
—Ай!—крыкнуу Жыгун і маўчок
І ціха там стала і глуха.

Схіліўся Цімох, як вар'ят,
Сурова насупіўшы бровы.
Не ўстане яго супастат.
Пярэваны блудныя словы.

Ляжыць нерухома дружок,
Не дыша, як падаць якая,
І кроў на халодны пясок
З разбітае скроні сцякае.

Наўкол азірнуўся Цімох,
Хапае дружка ён за ногі,
Туды яго, ў яміну-лог,
Падалей ад хаты, дарогі.

Ды перш чым скаціць яго ў яр,
Схіліўся Цімох на калені,
Апошні аддаў яму дар:
Патрос Жыгуновы кішэні.

V

Праходзяць дні пакут і гора,
Дні цёмных страху і трывог.
З народамі дзеляць сум прасторы
І купы хвой ускрай дарог.

Укрыла густа нашы землі
Нямецкіх вылюдкаў парша,
А над калыскай маці дрэмле
Каля зямлянкі-шалаша.

Дзіця ад голаду заплача,
Карміць яго даўно пара.
— Ох, есткі хочаш, мой бядача,
Усё-ж пажэрла немчура!

У грудзях пуста, Ой, ты, доля!
І чым цябе я пакармлю?
Спустошыў немец, заняволіў,
Спаганіў матухну-зямлю.

Ды лопне вусень ненаедны,
Нямецкі клешч, ліхі павук.
Дык пацярпі, мой хлопчык бедны,
Вер—будзе Гітлеру каюк.—

І людзі рук не апускаюць
І не ідуць да немчуры,
Яны не здрадзяць свайму краю,
І помсты востраць тапары.

* *
* *

Не весел пасёлак Навінкі,
Усюды пажара сляды.
Сумотныя ўзняты галінкі,
Як трупы знямелі сады.

Павяла, пасохла іх лісце.
Як вугаль, счарнелі камлі,
І травы скасіў і падчысціў
Агонь, бегучы па зямлі.

Такая, здаецца, пустыня,
І ўсё так разбурана тут,
Што люд адрачэцца і кіне
Абжыты, наседжаны кут.

І вось-жа, глядзіш, памаленьку,
На гэты счарнелы прастор,
Жыццё надзявае сявеньку:
Зямлі сеяць новы ўбор.

З гарэлых, асмаленых плешын,
Дзе печы застаўся шкілет,
Дзе з попелам прах перамешан,
Выглядвае зелень на свет.

А там, каля мейсца старога,
Сукрыта між дрэў пры ляску
Зямлянка са стрэшкай убогай
Вылазіць з-за кучкі пяску.

А там шалашок ці паветка
Збудованы дбайлай рукой.
Працуюць жанкі, сівы дзедка,—
Што зробіш з бядою такой?

І знойдзеца людзям на дзіва
Мастак, вынаходнік такі,
Што штучку прыдумае жыва —
На тое-ж яны мастакі.

Для прыкладу—дзядзька Мікіта,
Зямлянка яго—любата:
Абложена мохам, абшыта,
Не страшны мароз і слата.

Паставіў слупы ў ёй, падпоры,
Каб ёмка трымаўся насціл,
Насыпаў зямлі на ім горы,
Стараўся са ўсіх сваіх сіл.

Аддушыны вывеў у поле,
І печ злажыў сам, а лучнік,
На блясе падвесіў да столі,
Каб ліў ён святлом—чараўнік.

А колькі-ж ён вырабіў ходаў,
Каморак і розных пячур!
Дух творчасці ім авалодаў:
То—дзот яго, крэпасці мур.

Схадзіліся людзі к Мікіце
Зірнуць на зямлянку яго,
Каб з хітрых каморак-укрыцця
Самым запазычыць чаго.

— Ну, ты, брат Мікіта, і дока!
Але-ж і на выдумкі хват!
Усіх інжынераў далёка
Пакінуў, адсунуў назад!—

Так хваліць сяброўскі-жычліва
Мікіту стары Купрыян,
Бо вышла зямлянка на дзіва
І нават на зайздрасць сялян.

У сэрцы Мікітавым свята,
Ён людзям гатоў услужыць,
Пад вусам яго сіваватым
Усмешка, як зорка, гарыць.

Збяруцца і слова за слова
Другую гамонку пачнуць.
З аглядкай вядзецца размова,
Каб ліха-бяду абмінуць.

Каб іх не падслухалі вушы
Нямецкіх шпіёнаў, падліз,
Бо ёсць-жа прадажныя душы
І вочы, што спущаны ўніз.

Ад веку яшчэ не бывала
Такога згінення, прыгод,
І горшай у свеце навалы
Не ведаў ніколі народ.

А колькі глумлення, слёз, гора!
Як выбіты людзі з дарог!
Ой, вылюдкі немцы-пражоры!
Ой, Гітлер, малым-бы ты здох!

Асунуўся твар у Мар'яны,
На вочы балесны лёг цень.
Не гоцяца цяжкія раны,
Пагас яе светлы прамень.

Адно ў яе сэрцы жаданне
І думка адна ў галаве:
Адпомсціць святым пакараннем,
Яна тым пачуццём жыве.

VI

Далёка-далёка ты, край дарагі!
Далёка вы, родныя гоні,
Дубы лугавыя і рэк берагі,
Дзе з травамі лозы гамоняць.

Далёка-далёка вы, пушчы, лясы
І ціхія смужныя далі,
Дзе ўлетку на нівах шумяць каласы
І песцяца ў сонечнай хвалі.

Далёка, далёка жыву я ад вас,
Браты мае, ў болях разлукі!
Я ведаю—радасці промень ваш згас
У цемры крывавае мукі.

У цяжкай няволі пад жорсткім ярмом
Ты зносіш ад немца пакуты.
Разграблен набытак, разбуран твой дом,
І сам ты п'еш горач атруты.

Я ў мыслях на край свой далёкі зірну,
І сціснецца сэрца зацята.
Салы, гарады абярнулi ў труну
Нямецкія вылюдкі-каты.

У пушчах, у нетрах трушчобін, балот
Хаваецца люд непакорны.
Гарачыя сэрцы ўзнімае Усход
І помсты распалены горны.

Браты мае, хочацца мне вам гукнуць,
Каб там вы мой голас пачулі;
Нямецкім забойцам суда не мінуць,
Гатовы ім вострыя кулі.

Не доўга паганіць ясныты далін
Цірольскаму шпегу-бандыту.
Да бою, народ мой, увесь як адзін.
Бі ворага ўпотаі, адкрыта.

Хто-ж здрадзіць народу ў святой
барацьбе,
Прадаўшы і чэсць і сумленне,
Няхай той павесіцца сам на вярбе!
Няхай яго згіне насенне!

* * *

Другая гамонка вялася.
Расказваў стары Купрыян:
— Людцы вы мае, ў кожным часе
Затобены свой нейкі план.

У ім свая праўда, прымета,
Ты-ж толькі разважыць умей.
Па зімах гадаюць пра лета,
Па з'явах—аб сэнсе падзей.

—Не помню—было-ж то нядаўна,—
Казаў мне з Балочы Мартын,
Ёсць вецер такі марнатраўны,—
Назваў ён яго „трапатын“.

Звычайны, здаецца, той вецер,
А пройдзе над лесам, і лес
Накрышыць на дол столькі вецця,
Што проста аголіцца спрэс.

З Балочы Мартын мне і кажа:
—Ты ведаеш, што то за знак?
На весну, чуй, многа паляжа,
Пасохне жывых дзеравяк.

Зіма, кажа, лютая будзе,
Завеі, снягі, маразы.
Арэшнік памерзне на грудзе.
Задасць зіма лесу гразы.

І вось вам, людцы мае, доказ!
Вы помніце—год, паўтара—
Залеглі снягі ды глыбока,
Мароз, аж трашчала кара.

І хіба-ж не праўда? Вясною
З-пад снегу лес вышаў руды,
І чорную плямай адною
На свет пазіралі сады.

І людзі глядзелі з трывогай
На мёртвыя постаці іх
І думалі: „цёмнай дарогай
Ідзе чарада дзён ліхіх“.

Не скончыў расказваць стары Купрыян,
І раптам—трывога.
— Хавайцеся: немцы!— і натоўп сялян
Бягом ад парога.

Зірнулі—страхоцце: ідзе талака,
Сапраўды салдаты.
І трэск матацыкла чуваць здаляка,
Блішчаць аўтаматы.

Народ усхвалёван і страхам абнят.
Дзе нойдзеш параду?
А немец ёсць немец: грабежнік і кат,
Не вер яму, гаду.

І людзі маўкліва зірнулі на лес,
Пашыліся ў сховы,
А дзядзька Мікіта ў зямлянку залез
У дом у свой новы.

Гарэлы пасёлак, двары, шалашы
Як ёсць апусцелі.
Навокала безлюдзь, нідзе ні душы,
І птушкі зляцелі.

Мар'яна-ж замысліла нешта, відаць,
Бярэ штось з-пад шула
Ды ціханька мкне пад Грымячую гаць
І мыш каб не чула.

Прышла і чакае, а сэрца яе,
Ну, б'еца, бы ў птушкі.
І вось яна моучкі з каша дастае
Гасцінцы-галушкі.

Аж зірк—партызаны! Вядуць немчуру
Пад пільным канвоем,
У навіль альховых галін, бы ў нару,
Спускаюцца роем.

Паклала Мар'яна гасцінец круты
Назад у кашолку,
Наперад заходзіць, моу, бачце, браты,
Сваю прыяцёлку!

— Я-ж думала—немцы. Сустрэць іх
прышла,

А вось і гасцінцы.—
І немцу гранату пад нос паднясла,
Сказаўшы: „Злачынцы!“

Дзіцятка-сыночка за вошта, скажы,
Спалілі жывога?—

І ўставіла вочы яна, як нажы,
У немца рудога.

VII

Крылатаю птушкаю весць
Куты абляцела ў Навінках.
Хвала партызанам і чэсьць
У іх гераічных учынках!

Выходзяць са шчылін людцы,
Са сховаў патайных, з зямлянак.

Не людзям, а немцам канцы—
Стаў іх прад народамі на ганак!

Няхай людзі бачаць усе
Нямецкіх забойцаў, бандытаў
У голай звырынай красе,
І плюнуць у твар ім адкрыта.

Уперадзе едзе Кандрат
На коніку шустрым буланым,
За ім партызанскі атрад,
З атрадам ідзе і Мар'яна.

Аточаны шчыльнай сцяной
Палонныя—іх тут чатыры,
Начальства з машыны штабной
З крыжамі на чорных мундзірах.

Не дужа ваяцкі іх бід,
Ідуць, апусціўшы галовы.
Ці думаў нямецкі бандыт,
Што люд яго скруціць вясковы?

Патрапіць у сець мужыка!
І горш за ўсё—баба і тая
Глядзіць на яго звысака,
З ім побач ідзе і ўшчувае!

— Чаго-ж ты кульгаеш, здыхляк?
Прыкінуўся, бач, сіратою,
Нясе галаву, нібы гляк.
Хадзіць не прывык пехатою?

Падумаеш—гога які...
Уй, морда, нямецкая храпа!—
Мар'яна таўчэ пад бакі
Штабіста, барона фон Краппа.

Не ведае, хто гэты хват,
Ды кроў яе так і ўскіпае:
Раз немец, то ён ужо—гад,
І слава аб немцу такая.

* *
*

На горцы пад хвояй старой
Сабраўся ўстрывожаны люд.
Глядзяць—курыць пыл пад гарой,
Выпоўзваюць людзі на груд.

Прапаў ты, народ бедалага,
Аж бачыць—бадай вас багі,—
То-ж наскія хлопцы ў сярмягах,
І немца ўзялі ў абцугі.

І сам Белавус тут. Саскочыў
З буланага коніка ўміг,
На немцаў сярдзіта ўзняў вочы,
Лагодна зірнуў на сваіх.

Малюнак тут быў сакавіты:
Узброены стан партызан.
Сярод іх Гіляры, Мікіта,
Мікола, Уладзімер, Іван.

Усе пагарэльцы сыйшліся,
Цікава-ж пабачыць зблізка

Нямецкага злоснага рыся,
І што на ім—поўсць ці луска?

А немцам не дужа тут ёмка,
І чуюць—не будзе добра!
Да іх падыходзіць дзед Сёмка
І кажа: „ну, вы немчура!

А як-жа ваш Гітлер свінячы?
Не здох яшчэ гіцаль-барбос?
Вазьмі-ж яму з пальца астачы!“
І фігу даў немцу пад нос.

Дзед Сёмка маленькі, вяртлявы,
Бародка, як моху касмык,
Прыдатны на смешныя справы,
Вядомы дзівак-жартаўнік.

Успыхнуў фон Крапі, а дзед Сёмка
Пранізвае зрокам яго.
Народ падбадзёрвае громка,
Паважнага дзеда свайго!

— Пастой, егамосцю, дай гляну:
А ці не ты, васпан, той гад,
Што нас па нямецкаму плану
Паліў тут дзён колькі назад?—

Пытае дзед Сёмка фон Краппа.
Сумеўся фон Крапп.—О, не, не!—
—Што некаеш, падла з гестапа?
Другому хлусі, а не мне...

Зірніце, людцы, на яго вы:
То-ж ён, той падлюга, той кат,
Што фрыцам сваім безгаловым
Падпальваць нас выдаў загад!

Іванку твайго, чуй, Кандраце,
Ён, гіцаль, звярына спаліў.
Знарок зачыніў яго ў хаце
І хату бензінам абліў.

Не верыце, можа? Пад каскай
На лбе запрымеціў я знак..
А ну, егамосцю, будзь ласкаў,
Знімі свой нямецкі каўпак.—

Унурыўся немец, ні слова,
Стаіць, нібы ўкопаны слуп.
Дзед хоп за раменьчык! Гатова:
Прадстаў прад людзьмі душагуб.

Як вецер прад навальніцай,
Народ анямела прыціх:
Чырвоны рубец на лбу фрыца
У ярасць прыводзіць усіх.

І рынуўся люд з кулакамі
На немца усёй грамадой,
І нават падлеткі з дручкамі
Падскочылі ўраз талакой.

Падножку даў немцу Мікіта,
Зваліў яго з ног і таўчэ.
Шум, выгукі—біце бандыта!
Няхай чорнай кроўю сцячэ!—

— Пусціце мяне вы, мужчыны:
Не будзе павек мне жыцця,
Пакуль не адпомшчу за сына,
За ясны мой месяц, дзіця!—

Звіліся ў клубок адзін людзі,
І літасці немцу ні-ні.
— Смерць печанай палле, паскудзе!
Самога спаліць на агні!—

— Пастойце, пастойце: мне слова!—
Скамандаваў громка Кандрат:
І бліснуў вачамі сурова,
У гору падняў аўтамат.

Спынілі расправу мужчыны,
Чакваюць, які дасць загад.
— Вядзеце яго на руіны,
Патузайце там, каля хат.—

Вадзілі фон Краппа пад рукі
З гарэлага дворыка ў двор,
І білі за гора, за мукі,
За зліты крывёю прастор.

Таўклі, прыгаварвалі колка:
— А вось табе наш каравай!
— Не лазь-жа па нашых пасёлках!
— Чужога добра не чапай!—

* *
*

Стаіць Белавус задумлены.
Руіны, дзе вокам ні кіне,
Шкада-ж не будынкаў, не клёнаў,—
Баліць яго сэрца па сыне.

Вось стлелая кучка саломы.
Сыночка яна прыкрывала!.
Глядзіць Белавус нерухомы,
Журба яму душу скавала.

„Не ўгледжу больш я тваіх вочак...
О, як ты пакутаваў, любы“.
Адно толькі слова: „сыночак“
Шапочуць бацькоўскія губы.

А чым яго мыслі заняты?
Ён немцу выдумвае кару.—
Пастой-жа, звяруга пракляты:
Падсыплю і я табе жару!

— Эй,— кінуў ён клік цераз поле,—
Махае народу рукою:
— Сюды іх вядзеце, даволі!
Канчаць будзем тут з немчурою!—

І натоўп, пачуўшы каманду,
Шыбуе на голас Кандратаў,
Вядзе ачумелую банду
Нямецкіх забойцаў і катаў.

Зірнуў Белавус на іх твары,
І ярасць яго ахапіла.
Ён кінуў ім злосна:— Пачвары!
Якая вас ведзьма радзіла?

Вы думалі вам няма роўных,
І ўсё вам дазволена ў свеце?..
Вы ніжай жывёлін бяслаўных,
Вы трупныя чэрві, вы—смеце!

І бліснуўшы грозна вачамі,
Прыказвае цвёрда канвою:
— Барона скаваць абручамі,
Павесіць на ёмкую хвою.

* *
*

Шуміць адзінокая хвоя,
Адзетая ў жоўккую рызу.
Раздзелены комель надвое
Чарнее, падсмалены знізу.

На тоўстым сучышчы хваіны
Гайдаецца труп абгарэлы,
Нібы аглядае руіны
Навекі барон анямелы.

Вісіць ён уніз галавою,
Спусціўшы і рукі і ногі,
І людзі гарэлую хвою
Абходзяць, звярнуўшы з дарогі.

Бязлюдна і пуста ў Навінках—
Падаўся народ у гушчэчы.
Аб спаленых мірных будынках
Гамоняць адны толькі печы.

VIII

Як горка жыць адарваным
Ад роднай зямлі!
Зямля мая, ты уся ў ранах,
У язвах палі!

Як ноч, знямелі сядзібы
У жальбе руін,
А здзірванелыя скібы
Гадуюць палын.

Смуткуюць вольхі і лозы
Над срэбрам азёр.
Глядзіць на шлях, бы праз слёзы
Бярэзін дазор.

Адзеты лёсныя шаты
У полаг смугі.
На крыж цябе ўзнеслі каты,
Мой люд дарагі.

Ды не сагнуў-жа ты стану
Прад Гітлерам-псом.
І даў адказ свой тырану
Грымотным агнём.

Здушыў ты, як абцугамі,
Гарляк чужакоў.
Хіснуўся дол пад нагамі
Нямецкіх ваўкоў.

Браты мае і сястрыцы!
Ударым жа ўраз,
Наблізім радасць дзянніцы,
Світанія наш час.

Ой, горка жыць адарваным
Ад роднай зямлі.

Зямля мая, ты на ранах,
У язвах палі.
Дазволь-жа мне хоць здалёку
Прыпасць шчакой
Да ран і язвін глыбокіх
І зліцца з табой.

* *
*

Павольна ішоў Цімох з логу.
А што-ж яму далей чыніць?
Нажыў яшчэ гора-трывогу,
Яшчэ адну выснаваў ніць.

А ніці-ж усе ў перамоце,
На кожнай з іх петлі, вузлы,
Нібы на закручаным дроце,
І цягнуцца з цёмнай імглы.

Цімох прыпыніўся, паслухаў,
Хоць і падганяў яго страх—
Нідзе ані зыку, ні руху,
Адзін толькі звон у вушах.

Цімохавы мыслі між волі
Снуюцца вакол Жыгуна.
Намучыў Жыгун і даволі,
Сабакам-жа доля адна.

Ці мала шалаецца зброду?
Каму ён патрэбен, той гной?
Забіў—і канцы-сляды ў воду,
І падлаю меней адной.

Падумаеш, гога якая!
Абраўся яшчэ камандзір!
На карк табе сеў, панукае
І гоніць у пекла, у вір.

Прывык ты чужымі рукамі
Выгортаць арэхі з агню.
Не, дудкі, мы самі з вусамі
І ведаем вашу радню!

Не будзеш сядзець ты занозай
На карку маім, на гарбе...
Такою развагай цвярозай
Цімох заспакойваў сябе.

Ды ўспомніў ён раптам гестапа:
Што будзе, калі сапраўды
Пранюхае прагна я ляпа,
На троп нападзе, на сляды?

Цімоху аж горача стала,
Няма яму выйсця нідзе,
І цемра дарогу заслала,
Не ведае сам, куды йдзе.

* *
* *

Тры дні і тры ночы
Бадзяўся Цімох,
Спакою, прытулку
Знайсці ён не мог.

Даймалі сумненні,
Трывогі і страх.
Жыгун і гестапа
Стаялі ў вачах.

Палохаў Цімоха
Будынак і куст
І шолах патайны,
І сцішаны хруст.

Баяўся ён ночы
І яснага дня,
Здавалася ўсюды
Яму западня.

Баяўся ён немца,
Баяўся сваіх—
Адсечаны сцежкі,
Дарогі да іх.

Развеяна слава
Пра немцаў, як дым,
Што немцы не будуць
Пабіты нікім.

А немец ёсць немец:
Ён жорстак і лют.
Пацягнуць нямецкую
Плойму на суд.

І ўсіх, хто быў з немцам,
Каюк і—амін.
Усе гэта кажуць
У голас адзін...

Ой, многа як многа
Для думак дарог!
Не спыніць іх лёту
Ніякі парог.

Цімохавы думкі
Снуюцца, як рой,
Збіваюць Цімоха
З дарогі старой.

Куды-ж падавацца?
І дзе той куток,
Што даў-бы Цімоху
Спакою шматок?

* *
*

З аглядкай раннай парой
Пляецца Цімох да Навінак.
І бачыць—на хвой старой
Гайдаецца штось між галінак!

Цікавасць Цімоха ўзяла,
Падходзіць бліжэй, пазірае:
Вісіць на суку, як пчала,
Сагнутая постаць дзіўная.

Разгледзеў—вісіць чалавек,
Упол перавязаны дротам.
Жах доўбняй Цімоха падсек,
Абліўся халодным ён потам.

Хто-ж гэта павешан і кім?
О, госпадзі, што за пачвара!

І чуе Цімох—і над ім
Звісае няўхільная кара.

Яшчэ раз ён глянуў на труп,
На стлелыя рэшткі адзежы—
Ні твару, ні носа, ні губ,
І вогнішча след яшчэ свежы.

Цімох падаецца назад,
Каб хвою пакінуць старую,
А вісельнік, нібы той гад,
Цімохавы зрэнкі чаруе.

Стаіць ён, а на галаве
Сама паднімаецца шапка,
І хвоя, здаецца, плыве,
Цімоху ківаючы лапкай.

І хто-ж ён такі і за што
Прызначана кара такая?
Пытае Цімох разоў сто,
І марна адказу чакае.

Над лесам снуецца крумкач
І будзіць заглухлыя крэсы—
Пачуў ён трупяціну, бач,
І кліча сяброў сваіх з лесу.

Над лесам смуга, нібы пыл,
І лес нешта страшнае тоіць.
Рвануўся Цімох з усіх сіл,
Ды далей ад страшнае хвой!

Не ведае сам, якім дэвам
 І што пацягнула да лога.
 Прышоў Цімох, стаў над абрываў,
 Каб глянуць на „друга“ былога.

Глядзіць ён, абводзіць вачамі
 Дно страшнага рову і ямы,
 А лог нібы грозіць карчамі
 Цімоху за цёмныя плямы.

Здзівіўся Цімох і затросся:
 Няма Жыгуна! Што за дэва?
 Пачухаў ён лоб, пераноссе
 Ды ў лог апускаецца жыва.

Спусціўся, агледзіў мясціну—
 І духу няма Жыгунова!
 Цімох скамянеў на хвіліну,
 У мыслях не вымавіць слова.

Якая-ж магла быць праява?
 Няўжо ачуняў недабіты?
 Тады, брат, прапашчая справа,
 І ногі хутчэй вынасі ты.

І раптам гарэлая хвоя
 Мільгнулася ў думках нясмела:
 А ці не Жыгунова ліхое
 На ёй там гайдаецца цела?

На момант лягчэй яму стала,
Трывога на міг адлягае,
Ды новая прэцца навалга,
Уражвае думка другая.

Калі Жыгуна, як шпіёна,
У лесе ўзялі партызаны,
То ўжо не мінулі закона,
Дапрос учынілі старанны.

Жыгун-жа „дружка“ не пакрые:
Ён выдаў яго з галавою...
Праступкі ўсплываюць старыя,
Зноў бачыць Цімох труп і хвою.

Куды-б ён ні кінуўся—крута,
Усюды дрыгвяныя багны,
Усюды страхоцце, пакута,
А ўсё з-за таго, што ён прагны.

* * *

Глухімі дарожкамі, хмызам,
Мінаючы пляц-касагор,
Павольна з аглядкамі, нізам
Цімох падаецца ў свой двор.

На месце і брама і хата,
І клуня з дзіравай страхой.
Будынкі яго стараваты,
І сцены ўзяліся трухой.

Не час цяпер думаць пра гэта—
Не тое Цімоху карціць:
Цімохава песенька спета,
І болей яму тут не жыць.

Не горне старая хаціна,
Хоць кожны ў ёй кут абагрэт.
І ў клуні варожая міна,
І ўсюды няпэўнасці след.

Здаецца, за кожнай сцяною,
З-пад кожнай падрубы, страхі,
Са здрадніцкай чорнай маюю
Глядзіць на яго хтось ліхі.

Прышоў-жа Цімох для нарады,
Каб жончына слова пачуць:
Душа яго прагла спагады—
Такая ў ёй цемра і жудзь!

Ён зрокам навокала кінуў,
Сядзібы абвёў кругазор,
А потым аклікнуў Грыпіну—
Бязлюдзен і пуст яго двор.

Украдкам шыбуе да хаты.
Цімоха агортвае страх:
Замок адамкнёны, разняты
На клямцы вісіць пры дзвяхах.

А дзверы пагульваюць з ветрам:
То стукнуцца злёгка ў касяк,
То узад пададуцца з паўметра
Ды тоненька піскнуць: басяк!

І ў хаце было ўсё на месце,
А жонкі не бачна відзе.
Цімоху штось цюкнула ўрэшце—
Да жончынай скрыні ідзе.

Крануў—узнімаецца вечка!
Угору падняў і ўзамлеў:
Глядзіць ён—пустое гняздзечка,
Прасторнае стала, як хлеў.

І сам Цімох стаўся, як скрыня:
Расчыпаны ўвесць і пусты...
Пакінула дом гаспадыня.
Забрала ўсе хусты, халсты!

Не скарбаў-жа тых яму шкода,
Не трантаў фамільных, добра—
Адзін ён, гнілая калода,
Адна на ёй толькі кара.

Стаць ён, як слуп, каля скрыні,
І ў скрыню ўжо больш не глядзіць,
А родная хата—пустыня.
Каго-ж дакараць і судзіць?

Жыгун і гестапа, і хутар,
І Гітлер адходзіць у бок.
На сэрцы адна каламута,
Наперадзе—немасць і мрок.

Каму-ж ён патрэбен, туляга?
На што яго носіць зямля?
Хутчэй-бы спуцілася шляга:
Ён не чалавек ужо—тля.

І раптам яго зноў, як пуга,
Жахлівая мысль апякла,
І постаць праклятага „друга“
У памяці зразу ўсплыла.

А можа то ён праз гестапа
Падстроіў зноў штучкі свае
І з хітрасцю нейкаю сцапаў
Грыпіну с пасагам яе?

У мыслях пашла саматоха,
Гудзе галава, нібы калзь,
І страх забірае Цімоха,
Збавенне адно—уцякаць!

Х

На доўгія вёрсты і мілі
Раскінуў лес-волат шатры.
Шмат горак, нізінак закрылі
Панурая пушча, бары.

Дуброў у ім безліч цяністых,
Палянак высёлых, як май,
Дзе звешвае л сцяў маністы
Купчасты бярозавы гай.

Не мераны лесныя гоні,
Не лічаны нетры балот,
Дзе гнуткія лозы гамоняць
І шэпча штось багне чарот.

А колькі дарожак і сцежак,
Усланых шаўкамі травы!

І могі і колы цялежак
Тут клалі адбітак жывы.

У светлыя мірныя часы
Праз лесныя гоні-бары
Дарожак паклаліся пасы
І вузенькіх сцежак шнуры.

А зараз яны анямелі,
Прысыпаны ігламі хвой,
І коўрык з зялёнай кудзелі
Мурожнаю выткан травой.

З узгорка павольнай хадою
Спускаецца ўніз чалавек
З казлінай бародкай рудою,
З павязкай амаль да павек.

Адзет ён не дужа багата:
Шкарпеткі да самых калень,
У выступках схованы пяты,
Паверх гімнасцёркі рамень.

А сам ён ні рыжы, ні русы,
І зрок яго трохі касы,
Ды быстры і востры, а вусы—
Ячменныя два каласы.

Ідзе чалавек бестурботны,
Разглядвае лес векавы,
Сустрэчных дарожак палотны,
Узгоркаў, лагчын астравы.

Скаціўшыся з горкі, дарога
У бок забірае лявей,
Пад засенню леса глухога
Становіцца цішай, страшней.

Чым далей, лес болей гусцее,
Галіны заплёўшы ўгары.
Карчы, нібы голавы змея,
Глядзяць з-за шурпатай кары.

* * *

Заціхлі, заглухлі Навінкі,
Падаўся народ, хто куды.
Дзічэюць дарог каляінкі,
І стынучь людскія сляды.

Адзін толькі вецер гайдае
Галіны купчастых прысад
Ды свежая рунь травяная
Руніць каля спаленых хат.

А збоку гарэлая хвоя
І труп на дзіўным абручы,
Над трупам па пары, па трое
Спраўляюць свой пір крумкачы.

Але не забыты пасёлак:
Глядзіць на яго хоць здалёк
Пад вечар ці ў ранішні золак
Былых жыхароў яго зрок.

Употай і ўласнаю воляй
Дзед Сёмка ў разведкі хадзіў:

Разведка не шкодзіць ніколі,
А ў ёй ты нагледзіся дзіў.

Апроч таго, час небяспечны—
Ці мала цяпер шантрапы?
І лес табе служыць не вечна,
Калі яшчэ сам ты сляпы.

Збірае дзед ходзячы весці,
Дзе, як яно, што і куды,
Каб потым сваім іх замесці—
Чаго-нібудзь варт і дзяды.

Знаць намысел ворага—сіла:
Тады не налучыць бяда.
Развагу і зрок абвастрыла
У дзеда разведка-хада.

Ідзе ён, мудрэц-самародак,
І думкі з ім разам ідуць,
Спакой-жа лясны так салодак,
Адны толькі мошкі гудуць.

І так мілагучна, нягромка
Па лесе іх песня звініць.
І раптам спыніўся дзед Сёмка,
Разваг абарвалася ніць.

Зірнуў—чалавек у павязцы
Стаўся за шуркай карчоў.
Якой яму трэба туг трасцы?
Чаго ён у пушчу прышоў?

Стаіўся і дзед за ялінай,
З прышэльца не зводзіць вачэй,
А той з неспакойнаю мінай
Наровіць схавацца шпарчэй.

Ён хутка нырае пад шурку,
Прылёг, падаецца ў траву,
Пад выварат шусь у пячурку!
Ды ніжай угнуў галаву.

— Ці бач ты!—здзівіўся дзед трохі:
—Які ж укусіў цябе здрок?
Адкуль і якія спалохі
Прымусілі кінуцца ў скок?

Зіруў дзед налева, направа—
Стаяць адны толькі камлі.
Ні ляды, ні зараслі-травы
Адказу яму не далі.

У лесе нідзе нікагутка.
Маўкліва, спакойна вакруг,
І дзед азіраецца пудка—
Ці то чалавек ці злы дух?

XI

Успомню я лес Беларусі,
Вайду ў яго храм
І нізка лясам пакланюся,
Хвалу ім аддам.

З маленства запалі мне ў памяць
Іх шум, галасы.
Скрозь прошласці смужную замязь
Пяюць мне лясы.

Ні далеч, ні час не заслоняць
Мне родных бароў.
Жывуць яны ў сэрцы, гамоняць,
Як прыязнь сяброў.

Стаяць у вачах баравіны,
Стуліўшы вярхі.
Я бачу прыгожасць тканіны,
Што выткалі мхі.

Дарожак лясных павароты
З духмянай травой,
Кузурак, мурашак турботы
У засені хвой.

Калі-ж над зямлёю расніцы
Падыме вясна
І ціха зірне ў акянiцы
Зімовага сна,

Тады анямелыя лоны
Дух булзяць лясны,
І ходзяць ледзь чутныя званы
К сасне ад сасны.

І дрогне снег пухлы, зярністы,
Бяжыць ад камля.
Бруснічніка ліст урачыста
Выносіць зямля.

Раскрыюцца нетры лясныя,
Струменяць пах смол,
І гукі вясны патайныя
Гамоняць вакол.

Здаецца, на дрэве ў галінах
Сядзяць гусяры,
І песня аб нейкіх былінах
Плыве ў гушчары.

А лес у шчаслівым зняменні
Расчыніць харом,
Дзе людзі і травы, стварэнні
Знаходзяць свой дом.

Не раз у дзяціныя годы
І ў дні сталых лет
Хадзіў я ў лясныя паходы,
Нёс пушчам прывет.

І часта сумотныя думы
І горкі настрой
Развейвалі ціхія шумы
Жычлівых мне хвой.

Дык як-жа не ўспомніць сягоння
Лес роднай зямлі,
Дзе людзі ад чорнай пагоні
Прытулак знайшлі!

На скорую руку з галінак
Пастаўлен у лесе будан.
Тут мае свой штаб і прыпынак
Атрад маладых партызан.

Пры ўходзе пад небама адкрытым
Укопан у землю сляпок,
Да слупа дзве дошкі прыбіты,
І зроблен з жардзін тапчанок.

Спраўляліся борзда з загазам.
Мікіта і дзед Купрыян,
І ўсё гэта, ўзятае разам,—
Штабны кабінет партызан.

Сядзіць за сталом саматужным
Смуглявы Кандрат Белавус,
А з боку на варце Калюжны,
Трафеяў прад ім цэлы стус.

Бацькоўскае гора Кандрата
Аселася дзесь у глыбіні.
Лягчэй, што нямецкага ката
Падсмажыў самога ў агні.

Але гэта толькі—задатак,
Не так адплаціць трэба ім
За слёзы ўдоў, сірат і матак,
За здзек над народама усім.

Кандрат запісаў штось у кніжку,
Падняў на Калюжнага зрок,

— Дык ёсць, кажаш, порах, брацішку?
Ну, як: паваюем, Пятрок? —

— Чаму-ж не? Абы загадалі! —
Азваўся юнак, вартавы,
І вочы яго заблішчалі,
Як дзве незабудкі з травы.

— А вось дай уладзімся трохі,
Наб'ем немчуры яшчэ гуз.
Сам думае: знай, хлопцы-жохі.
Даволен Кандрат Белавус.

Прышоўся яму да спадобы
Вось гэты спакойны юнак.
А колькі агню ў ім і злобы
Да прагных нямецкіх сабак!

Лагодны, адкрыты хлапчына,
І фальшу няма ў ім ні-ні.
Ён чымсьці нагадвае сына,
Што немцы спалілі ў агні.

Жычліва кіўнуў вартавому
І далей ідзе камандзір,
Бо трэба-ж даць лад свайму дому,
Абжыць неабжыты пустыр.

І думкі і розныя планы
Снуюцца ў яго галаве.
Народ-жа ідзе ў партызаны,
Не духам святым ён жыве.

І сувязі трэба наладзіць,
Газетку-б сваю мець, плакат.
Тады будзе сіла ў атрадзе,
Калі будзе чоткі ў ім лад.

Завёў Белавус дысцыпліну,
Гультайства не зносіць ні-ні,
Сваю баявую сябрыну
Сам вучыць у вольныя дні.

А зараз рыдлёўка грунт верне,
Капаюць пячору пад склад.
Зямлянкі пад кухню, майстэрні,
Бо люду-ж бяздомнага шмат.

* * *

Усё кіраўніцтва атрада—
Кандрат, Сыманец палітрук,
Начальнік разведкі Гарвада,
Штабіст Мікалай Астрапчук—

Па лагеру ходзіць паважна,
Набытак аглядае свой:
Майстэранькі з цэхам партняжным,
Зямлянкі і лазню між хвой.

Мікіта з старым Купрыянам
З камісіяй робяць абход.
Яны на карысць партызанам
Не мала паклалі турбот.

І гордасцю свецяцца твары
Старых і сумленных майстроў.

Ніхто ім не скажа—няздары,
Не зганіць іх рук, тапароў.

Адзначылі іх ўсенародна,
І іх так узрушыў той стан:
Была ім прысвоена годнасць
Пачэсных байцоў-партызан.

Расце партызанская сіла,
Народная помста гудзе.
Парвецца нямецкая жыла!
Не быць ваўкаўю ў грамадзе!

Як іскры з-пад молата ў кузні
На мітынгу словы ляцяць,
І сэрца расходзіцца мужней,
І мужнасці носіць пячаць.

Пад шапкамі змоўкшага бору,
На мшыстым памосце лясным
Злучыла нячутае гора
Народ наш пачуццём адным.

На пні прымасціўся Гарвада,
Сярэдняга росту, худы,
Касцісты і ёмкага складу
І з віду яшчэ малады.

Парывіста шапку зрывае
І робіць круты паварот.
Замлеўшая ціш баравая
Схіляецца чутка на ўсход.

— Увага, браты-партызаны!
Навіны прышлі з-пад Арла:
Сеў макам там Гітлер паганы,
Аж трасца яго затрасла.

Ускладваў надзеі на лета,
І вось яно, лета, прышло,
Ды летняя песня іх спета
Нямецкаму гаду на зло.

Маскву прыбраць марыў, паскуда,
Надзець на Расію ланцуг,
Не вышла—асекся, прыблуда,
Растрос свае кішкі, трыбух.—

Узрушаны радасцю людзі,
Разносіцца гук па бары
І словы канаюць у гудзе
І шапкі мігцяцца ўгары.

— Браты мае! Будзьма гатовы!—
Гукнуў на увесь лес Белавус:
— І вось нашы простыя словы—
Біць з тылу паганцаў у друз!

Біць так, каб спакою ніколі
Не знала нідзе немчура,
Каб смерць валакла яе з поля
І з лесу, і з хаты, з двара.

Душыць, вынішчаць чужаземцаў—
Вось покліч наш сёння якоў.
За кожнага бітага немца
Адпусціцца сорак грахоў.

— Загадвай, давай нам задачы.—
Чуваць з грамады галасы:
— Падохне ён, Гітлер свінячы!
Завуюць нямецкія псы!—

І раптам з-за комляў шурпатых
Выходзіць дзед Сёмка з кійком.
„Чаго яны гэта, вар'яты?“
Мяркуе дзед Сёмка маўчком.

А потым падходзіць к будану
І выгляд у дзеда такі,
Што іх партызанскаму стану
Нямецкія грозяць ваўкі.

XII

Збянтэжыўся трохі Гарвада.
Бо ён-жа начальнік разведкі:
Як так? не дагледзеў гада,
Што ў лагер запоўз неўзаметкі.

Нялоўка яму прад сябрамі—
Каб так ураніць сваю славу.
Сяброў ён акінуў вачамі
І кажа: „Што-ж, зробім аблаву“.

Аблавы рабіць не прышлося,
Не ўвяла і слава разведкі:
Зірнулі і бачаць на плёсе—
Павязка, бародка, шкарпеткі.

Паважна ідзе пад канвоем,
Відаць, чалавек не тутэйшы.
Ён з гумарам, з добрым настроем,
Узняты пачуццём вышэйшым.

Нібы ў гэтай пушчы здзічэлай
Жылі яго шчасце і мары,
І ногі ён ставіць нясмела,
Як быццам не дол тут—алтары.

Канвойныя з выглядам строгім
Прыводзяць яго да будана
І стрэльбы спускаюць у ногі.
— Вось майце яшчэ партызана!

„Яшчэ партызан“ скалыхнуўся,
Штабным пакланіўся, народу—
Так рад ён, што тут апынуўся,
Дзе ёсць чалавеку больш ходу.

Пытаюць: „Адкуль ты і хто ты?“
Кіўнуўся прыблуда ўсім целам.
— А я родам з вёскі Залёты...
Была, ды праз немца згарэла.—

І раптам вясёлая міна
Панураю стала, гаротнай,
І вус яго маршам трусіным
Закратаўся часта, журботна.

— Ох, братцы-таварышы, гора!
І што толькі ён вычварае!..
— Пастой ты, пасля пагаворым:
Навіна, мы знаем, старая,—

Спыніў Белавус:—ты спачатку
Скажы, як да нас сюды трапіў?—
—Як трапіў, пытаеш? Ох, братку:
Патрапіш, пабыўшы ў іх лапе.

Зірніце,—ён ткнуў на павязку:
—Ледзь з лагера вынес я ногі.
Дзе-ж дзецца? Скажы, зрабі ласку?
І больш не было мае змогі.

Ісці ў паліцаі і верай
Служыць ім на згубу народу?
Мне гэтаю меркай не мерай—
Лепш камень на шыю ды ў воду!

За што ім служыць? Ці за тое,
Што дочку на глум пацягнулі?
За слёзы, за кроў іх разбою?
За тое, што сам без кашулі?

Няхай будзе гад той пракляты,
Што здрадзіць народу, айчызне!
Няхай яго бразгаюць пяты
У лесе на горкай асіне!

Няма чаго болей мне траціць,
Адзін шлях—узяцца за зброю,
Вось я і прышоў да вас, братцы,
Даўно я жыў думкай такою.

Белавус

Гаворыш ты правільна, гладка:
Біць, біць трэба немца, як вужа,

Якое-ж, скажы, для пачатку
Прынёс ты з сабою аружжа?

Забегалі вочы ў прыблуды,
А левае глянула скоса:

П р ы б л у д а

Аружжа, браток, разлабуду,
Вазьму яго ў немца з-пад носа.
Аружжа мець трэба канечна,
Ды справа была, бач, такая,
Што несці яго небяспечна:
Усюды іх варта блукае.

Ёсць праўда, ў мяне пісталецкі,
Не кепскі, нямецкае маркі,
Ды я закапаў яго ў смеці
Бо трэслі-ж мяне, недаваркі.—

Дзед Сёмка стаіць, як на голках:
„І што ён вярзе, пятароча!
Пытаюць-жа доўга без толку“,
Дзед сам запытаць яго хоча.

Ён толькі свой час вылучае
І момант спадручнейшы ловіць
І думкі і словы злічае,
Каб трашней падстрэліць на слове.

Дзед Сёмка

— Браты партызаны!
Чаму-ж вы не плешчаце ў ладкі?
Ваяка прышоў к нам адданы,
Геройскія ўсе ў ім ухваткі.

І з лагера збег ён, і зброю
У хрыца здабыць абяцае,
І з намі даўно ўсёй душою,
Не зносіць ніяк паліцая.

І праўда, гаворыць ён гладка
Ды хваліцца 'шчэ пісталетам,
Аднак-жа ёсць тут і загадка,
Падумайце, людзі, над гэтым.—

Прымоўклі байцы, пагарэльцы,
Чым дзед казыраць яшчэ хоча?
А дзед перавёў на прышэльца
Калючыя, зыркія вочы.

Глядзіць, нібы узважвае зрокам
І дух і нутро чужаковы,
І, знізіўшы голас, знароку
Гаворыць, бы цэдзіць ён словы:

— Скажы нам па праўдзе, ваяка,
Каго выглядаў ты з-за шуркі?
Чаго, васпан, поўз адтуль ракам
Пад корч, як прусак да пячуркі?—

Сумеўся прышэлец на мгненне,
Ды зараз-жа ўзяў сябе ў рукі
І цень напусціў засмучэння
І водценне болі і мукі.

Хацеў адказаць ужо дзеду,
А дзед яшчэ слова не кончыў
І гоніць па свежаму следу
Прышэльца, як зайчыка гончы.

Д з е д С ё м к а

— Спужаўся ты, мусіць, не немца,
Бо немец не любіць трушчобы,
Прад кім-жа згінаеш каленцы?
Чым жывіш свае ты вантробы?—

Прышэлец зірнуў так балесна,
З дакорам патрос галавою.

П р ы б л у д а

— Няхай мяне громам нябесным
Распляжаць прад гэтай братвою.

Падступства не меў і не маю
Паверце мне, добрыя людзі,
Даўно я, бы воўк той, блукаю,
І можна не верыць прыблудзе.

А як я паверу, дзядусю?
Што-б сам ты рабіў, запытаю?

Хаваўся, бо думаў: стаюся,
Пакуль тут людзей не пазнаю.

Пазнаў іх і вылез са схову
Без жаднага страху, спакойна.
Не верыш, дзед, шчыраму слову,
Дык вось запытай ў канвойных.—

Абрэзаў прышэлец старога,
Ды як, у людзей на відоку!
І што яму скажаш? нічога,
Бо праўда, відаць, з яго боку.

Патрос галавою дзед Сёмка,
Зірнуў на яго, як на блазна,
Ды далей спрацацца няёмка.
Аблічча-ж яго невыразна.

— Ну, што-ж? аставайся, пабачым.—
Сказаў Белавус да прышэльца:
— А потым і месца прызначым.
Калі ты ад шчырага сэрца.

Мы кожнаму помсніку рады,
Шырокая ў нас ім дарога...—
Шапнуў-жа тайком да Гарвады:
— Сачыць за ім пільна і строга.

Шумяць верхавіны працяжна,
Пагульвае вой на іх стрэсе,
А дзед на свой одум уважна
Шукае чагось у тым лесе.

Заціх стары лес на хвіліну,
 Прымоўклі байцы-партызаны:
 Якую-ж нясе ім навіну
 Загад камандзіра жаданы?

А ён кінуў зрокам бачліва,
 Такія гаворыць ім словы:
 —Находзіць час нашага жніва.
 Ці ўсе вы да жніва гатовы?—

— Гатовы!—азваліся разам,
 Аж грывнула рэха густое...
 — Усцешан я вашым адказам,
 Сказалі вы слова святое.

Давайце-ж, браты мае, справай
 Гатоўнасць сваю давядзеце,
 Каб з кожным з вас вечная слава,
 Як сонца, хадзіла па свеце.—

На момант ён зрок апускае,
 Каб выбраць ярчэйшае слова,
 І кажа:—Задача такая:
 На дно пусціць мост каля Глова.—

Прымоўк Белавус і акінуў
 Уважна сям'ю баявую.
 Напружаны момант з хвіліну
 Хвалюе свядомасць жывую.

Усім была ясна і проста
І разам складана задача.
І раптам мільгнулася постаць,
Выходзіць напёрад юнача.

Выходзіць Калюжны, рашучы,
Спакойны, крыху бледнаваты.
Сціскаецца сэрца балюча,
Агортвае жаласць Кандрата,

Ды ён не збіваецца з тону,
— Ты, Петрык? я знаў—ты адважан,
Але ці ўяўляеш ты зону,
Дзе кожны прыстрэлены сажань?

— А ну-ж міне куля сляпая,
Дык май-жа на добрае веру...
— І я з ім! І я !..—выступае
Яшчэ пара хлопцаў наперад.

І твар пасвятлеў камандзіра,
І вочы зірнулі лагодна,
— Вітаю вас, смелых і шчырых!
Падбайце аб справе народнай.

Не ўрымстует Гітлер шалёны,
Упіўся кляшчом, не здаецца,
І гоніць на фронт эшалоны,
Дзе кроў нашых воінаў льецца.

Паможам-жа Арміі нашай,
Што людзям нясе вызваленне,

І гнаць будзем Гітлера ўзашай,
Каб вынішчыць гада з насеннем.

Разбурыць шляхі і разладзіць
Тылы яго—наша задача.
На кожнай захопленай пядзі
Зямлі нашай—смерць ім сабачча!

Браты мае, хлопцы-героі,
Работа прад вамі цяжкая,
Паможам мы вам грамадою
І немца гуртом ашукаем!

* *
*

Рыхтуюцца хлопцы к паходу,
Не лёгкі паход:
Прайсці і агонь ім і воду,
І цьму перашкод.

Абдумваюць кожную дробязь
І кожны свой крок.
Усё што іх сіла, усё зробіць
Клім, Косцік, Пятрок.

І сам камандзір з імі разам
Высноўвае ніць.
Як лепей нямецкім заразам
Падвох учыніць.

— Уважнымі будзьце, не лезьце
Без толку, абы.

І план павярайце на месце
У момант любы.

Разведвайце шлях ваш раз-по-раз,
А слепа—нідзе..
Няхай-жа ніводны з вас волас
Дарма не ўпадзе.

Пачэсны ваш подзвіг, суровы,
Уславіць ён вас..
Што-ж? будзьце шчаслівы, здаровы,
І добры вам час!—

Абняў паасобку, як сына,
Ён кожнага з іх.
Прыходзіць святая хвіліна
Учынкаў святых.

Сабраліся хлопцы. Лапаты
І толу ўзялі,
Набілі як след аўтаматы
І ў цемру пайшлі.

І доўга ў сумоце глядзелі
Услед ім сябры..
Маўчалі нахмурана елі,
Маўчаў бор стары.

* * *

Прылёг Белавус адпачыць
І вочы прыплюшчыў.
А сон не прыходзіць, маўчыць
Глыб цёмнае пушчы.

Тры хлопцы стаяць у вачах
І з думак не сходзяць,
Ідзе ён за імі ў іх шлях,
Воч пільных не зводзіць.

І кожны іх крок, паварот
У мыслях ён сочыць.
Эх, родныя, шмат перашкод!
Ці ўдасца праскочыць?

Развеея спачынак святы
І сон Белавуса.
А мост і рака з цемнаты
Глядзяць, як спакуса.

Спыняюцца вочы на іх,
Уважныя вочы.
Ён бачыць—бліндаж, вартавых
І доты на ўзбоччы.

Чысцюткае места вакол,
Ніводнага дрэва.
Адкрыты, прамераны дол
Направа, налева.

І поўнач мінула даўно,
Світаць пачынае,
Струменіцца, нібы ў вакно
Прахлада начная.

З балот напаўзае туман.
Ноч родзіць трывогу.
Падняў Белавус партызан
Хлапцам на падмогу.

XIV

Ляснымі дарогамі скрыта
К чыгунцы ідуць партызаны.
Канчаецца хмызнік і жыта,
А далей узлескі, паляны.

На грэбені вала ў сінечы
На сонцы пабліскваюць рэйкі.
І хоць-бы дзе след чалавечы.
Нідзе ні ратая, ні жнейкі.

Старанна расчышчана места,
Падходу няма да чыгункі.
Уздоўж палатна аж да Брэста
Адны ўсё і тыя-ж малюнкi:

Абапал шырокія плёсы,
На кожным кілометры—варта,
Нямецкія каты-барбосы
Чыгунку вартуюць упарта.

Абраўшы пазіцыю ўпотай,
Залеглі хлапцы неўзаметкі,
З ваеннаю вострай турботай
Глядзяць на калючыя сеткі,

На роўную насып чыгункі,
На рэйкі, што злучаны з мостам,
І моўчкі падводзяць рахункі
Нямецкім бандытам-прахвостам.

У кожнага мысль мімаволі
Снуецца аб хлопцах трох смелых:
Чым кончыцца ўзмах іх саколлі?
Загінуць ці ўсе будуць цэлы?

І кожны з іх мае па плану
Свой спосаб рашэння задачы—
Прабрацца к варожаму стану
І немца спрытней акалпачыць.

Вось, к прыкладу, ўзяць хоць Максіма,
Акопчык ён зладзіў, як трэба,
І з думамі лёг там сваімі,
Пад ціхім, нахмураным небам.

Ляжыць ён і смаліць махорку
І мысліць—каб тут яго воля—
Папоўз-бы разоркай за горку,
Узяўшы сяброў двух, не болей.

Прабраліся-б сціха на насып
Ад мосціка ў трох кілометрах,—
Пад шпалы ўзрыўчаткі—і засаб
Пусцілі-бы рэйкі ў паветра.

І што-б тады немцам здалося!
Пашла-б сумятня, завіруха.
А хлопцы тады ў суматосе
Замкнулі-б ім рэчку наглуха...

Максім не адзін разважае,
Развязае вузел задачы,
Бо справа з мастом не чужая,
І—дай, божа, хлопцам удачы.

Варожыць на одум свой кожны,
Распалены помстай гарачай,
А покуль што будзь асцярожны—
У справе той нельга іначай.

І штаб партызанскі не дрэмле,
Ён мае свае меркаванні.
Тым часам ноч сходзіць на землю,
З лясоў наплывае змярканне...

* * *

Над лесам займаецца золак,
Як пробліск вялікае мыслі.
На зелены тонкіх іголак
Расіны застылі, павіслі.

Дыханнем халодным, вільготным
Павейвае ветрык бяссонны
Ды сцэле хмурынак палотны,
Як сведка падзей бесстаронны.

Агністая чырвань на ўсходзе
Адсвечвае; грае пажарам,
І птушкі аб нейкай прыгодзе
Трывожна шчабэчуць за ярам.

Спадае нячутна заслона,
Сатканая з золкага мроку,
А людзі ў гушчэчы зялёнай
Зашыліся ў землю глыбока,

З-за лесу, з-за сіняй палоскі,
Нібы з-пад той броўкі дзявочай,
Зірнулі і сypнулі коскі,
Агністыя сонейка вочы.

Зірнулі, застылі ў здзіўленні,
Угледзіўшы кусцік у полі:
Што-ж гэта яшчэ за здарэнне?
Куста не было тут ніколі.

І дзівяцца промні бясконца,
На росныя сеўшы галінкі:
Не вырас-жа за нач: без сонца
Не родзяцца травы, былінкі.

За кусцікам непадалёку
Праява яшчэ больш дзіўная:
Мільгне чалавек на відоку,
І знікне. Дзе? Хто яго знае.

А побач, улева і ўправа,
Заняўшы пазіцыю к бою,
Гурт цэлы ваяк, такіх бравых,
Адкрытай паўстаў чарадою.

На іх-жа з чыгункі з-за вала
Цікуе нямецкая каска.
І раптам, як вострае джала,
Агонь кулямётны заляскаў.

Зацюкалі кулі са свістам
У груды каменняў, у рэйкі,
Трапечацца ў шквале агністым
Лісцё хмызняка-самасейкі.

У міг адзін каска прапала,
І што там было, невядома.
Праз пару хвілінак з-за вала
Пачулася водгулле грома.

Завылі ў паветры снарады
Пад голас галодны, звярыны,
Засыкалі прагна, як гады,
Пузатыя, жудкія міны.

Як шэршні з дуплястага дрэва,
Вылазяць, паўзуць з-за чыгункі,
На куст лезуць справа і злева,
За спіну закінуўшы клункі.

Ды раптам ізноў ажывае
Пазіцыя, кусцік гарэлы,
Гамоніць чарга агнявая,
Ваякі ўстаюць, усе цэлы.

Збянтэжыўся вораг. Да долу
Прынікла нямецкая жыла,
Употаіку звужвае кола
Варожая, чорная сіла.

* *
*

У небе свае адбываліся справы,
Ды людзі тут іх не зважалі.
Пашумліваў вецер лагодны, ласкавы,
Гайдаўся ў галінах, лажыўся на травы
І кветкам падлічваў каралі.

Кашлатыя хмары, як шапкі-папахі,
Развешвалі чорную воўну.
На светлае сонца рабілі замахі,
Раслі, напаўзалі, як зданні, як страхі—
Таёмна, пагрозна, бязмоўна.

Паслаліся густа аблокi.
Здавалася, багны нябёсаў аселі,
Аперліся цяжка на цёмныя елі
І сум затаілі глыбокі.

Схавалася сонца, і толькі праз хмары
Ледзь свеціць прагаліна цьмяна.
Маркотныя цені сыйшлі на папары,
Дзе мошкі, кузуркі і пчолак атары
Мядок бралі з кветак духмяных.

І вецер спыніўся, прысеў на галінах,
Прымоўк, як былінка сухая.
Адна толькі ў лесе шаптуха-асіна
Шушукала зрэдку аб нейкіх навінах,
Шушукне ды зноў заціхае.

А хмары клубяцца, за лавамі лавы,—
У небе ім робіцца цесна.
Пануры іх колер і від неласкавы,
Зліваюцца ў глыбы клубоў кучаравых,
З-за лесу выходзяць злавесна.

Паўзуць яны звольна, ў развазе суровай,
Суцэльную цягнуць тканіну,
Бы з намыслам нейкім, з нядобраю змовай,

І мрок апускаюць над лесам, дубровай,
І сцелюць смугу на даліну.

І вось дзесь далёка, нібы пад зямлёю,
Глухія загухкалі громы.
Струменні маланак адна за другою
Махаюць у хмарах шырокай касою
І вычварна крэсляць заломы.

Трывожная ціша працята зняменнем,
Травінка і лісцік застылі.
Сталася ў страсе жывое стварэнне:
Мурашкі залазяць у схоў сутарэння
І ходы ў мурашнік закрылі.

І раптам, што тыгра, зрываецца вецер,
Умомант мяняе натуру,
Рве жоўклае лісце з макушак і з вецця
І круціць, і верціць, і гоніць, як смецце,
І пыл, быццам воблака круціць.

Трапечуцца дрэвы, кусты ў дзікім тлуме,
Размахваюць, б'юцца галінай,
Губляюцца громы ў тым жудасным шуме,
У песнях знішчэння, у буйстве і глуме,
У ветравай злосці зварынай.

Аселі, ссівелі грывотныя хмары
Ды срэбранай сеццю густою
Ідуць на паляны, на луг, на імшары,
Стаўкі і азёры кладуць на папары,
Злучаючы неба з зямлёю.

Уціхла, прайшла завіруха,
Замоўклі басістыя громы.
Пад кусцікам мёртва і глуха,
І кусцік стаіць нерухомы.

Закончана бітва атакай
Пад гоман густы навальніцы.
Карысці-ж з атакі ніякай,
Дарэмна стараліся фрыцы.

Аглядвае немец мясціну,
Разявіўшы пасць на трафеі.
Нямецкую кіслую міну
Праглянуўшы сонца не грэе.

Глядзіць ён—акопчык лядачы,
Страляныя гільзы, ладункі...
Барона мужык акалпачыў
І варту адвёў ад чыгункі.

Заместа-ж ваякаў забітых,—
Цьфу, згінь ты!—ляжаць упавалку
Пужалы на гонях абмытых,
А іх нанізалі на палку!

XV

Дзве ночы, як хлопцы ў паходзе.
Другі дзень туляння, трывог.
Дарма-ж яны часу не зводзяць,
Адну думку носяць утрых.

Блуканне ў нязвыклых умовах,
Дзе ліхам працяг кожны міг,
Расціла іх прыязнь і ў словах
І ў справах дружбацкіх святых.

Ляжалі пад небам адкрытым,
Сядзелі цішком у хмызах,
Паўзлі праз бульбянікі, жытам,
Да моста шукаючы шлях.

Нарэшце да рэчкі жаданай
Прабраліся хлопцы і—стоп!
Глядзяць—адзін бераг убраны
Зялёнымі шапкамі коп.

На цэлыя вёрсты і мілі
Разносіла пах сенажаць.
На прагнага немца касілі
Сялянскія рукі, відаць.

Цямнее, і першыя зоркі
Чуць-чуць выступаюць з смугі,
А ніжай на рэчцы, як створкі,
Атульваюць мост дзве дугі.

Маўчаць нашы хлопцы сурова.
Чаруе, палоніць іх мост.
Не дрэмле-ж там варта, ахова,
На водшыбе доты і пост.

Разведалі ўсё дасканала
І усё пад увагу ўзялі,—
Надзей, верагоднасці мала
Пад мост падабрацца з зямлі.

І сумна ў душы іх юначай,
Няўжо так і пойдучь ні з чым?
Унікнуць прад цяжкай задачай?
Ды лепш і не жыць тады ім!

* *
*

Ужо месяц сходзіць з неба,
Нібы з поля дбалы рольнік.
Як акрайчык свежы хлеба,
Горне ноч яго ў настольнік.

А пад рэчкай лозы дрэмлююць,
У паветры душна, парна.
Мрок маркотна крые землю
Коўдрай шэрай, велізарнай.

Прытаіўся хмызнік ніцы,
Дуб стары адпачывае.
Над паземам дзесь зарніца
Шугне, гляне, як жывая.

Спіць і лес ва ўсім адзенні
І маўчаць лугі, дубровы.
Ціша усюды, аняменне,
Толькі плачуць штосьці совы;

Толькі бляск чырванаваты
Дзесь далёка вісне слупам.
Паляць вёскі немцы-каты,
Каб зямля глядзела трупам.

На грудку пры азярыне
Селі хлопцы ў ціхім месце.
Тол ляжыць у ёмкай скрыне,
Але як пад мост падвесці?

Як знайсці пралазы, тропку?
Дзе яна, дарожка тая?
Змоўклі хлопцы. Паасобку
Кожны з хлопцаў разважае.

Косцік пільна ў неба зорыць.
Паўзіраўся ён з хвіліну
І затым сябрам гаворыць,
Знаць, на одум штось прыкінуў.

К о с ц і к

Пабліскваюць штосьці зарніцы
Ды часта, адна за другою.
Пазем зацягнула смугою,
Эх, вось-бы прайшлі навальніцы!

К л і м

Дык што-б тады было?

К о с ц і к

Мы селі-б за вясло.

П е т р ы к

А далей што?

Косцік

А далей, брат,
Усё пайшло-бы ў нас на лад.
Пайшоў-бы толькі дождж улеўны,
Такі, каб копкі паўсплывалі,
Тады-б мы, хлопцы, заспявалі,
І быў-бы наш мост, я ў тым пэўны.

Клім

Кап ды кап,
Дык быў-бы хап.
Прычым тут дождж і копы?

Косцік

А вось ты расшалопай!

Петрык

Пастой, пастой, Клімок!
У Косціка, брат, варыць кацялок—
Ён думку падае,
Разгледзець варт яе!

* * *

Употай, без шуму, цішком
Наладжваюць хлопцы паром
З бяргвенцаў, з дашчок.
Ідуць у ход веці, дубцы,

Стараюцца тры малайцы,
Збіраюць плыток.
Їх носіць жаданне адно,
Їх дух падымае яно —
А ну-ж падвязае!
Чуць сонца зірнула з лясоў,
Паром-плыт у хлопцаў гатоў,
Стаіць у лазе.
Красуе на пльце капа,
А ў ёй скрынак толу стапа,
Гранаты і кног.
Зрабілі-ж усё, што маглі,
Їх вочы гараць, як вуглі,
І поўны турбот.
Праверылі плыт на вадзе —
Заганы ніякай нідзе,
Ну, копка і усё.
Чаго-ж яшчэ ёй не стае?
Вось хіба аздобіць яе,
І ўткнулі кассё.
Уладжана копка, паром.
З-за лесу даносіцца гром,
Памерк дзень, пагас.
Зашыліся хлопцы ў луку,
Натхнёны яны, начаку...
Находзіць іх час!

XVI

Была і нарада ў той справе:
Хто сядзе пад копу на плыт?
На пльце сядзець—не на лаве,
Патрэбны і смеласць і спрыт.

А тол не скарыначка хлеба,
І плыт іх — не проста сакрэт.
На ўсё тут адважыцца трэба,
І ўспомніць дарогу ў той свет.

Аб ёй не казалі, ды ў кожным
Жыла яна ўпотаі, без слоў.
— Хто-ж будзе капе спадарожным? —
Пытае Калюжны сяброў.

І Косцік і Клім мімаволі
Утупілі вочы ў мурог,
І цень ледзь прыметнага болю
На твары іх ціханька лёг.

— Ты — старшы, тваё тут і права,
Такі наш парадак, звычай, —
Аклікнуўся Косцік рухавы:
— Загадвай і сам прызначай!

І глянуў на друга. Іх вочы
Сустрэліся ў мігу адным,
Праніклівым, ясным, прарочым,
Дзе ўсё раскрываецца ўсім.

У яркім гарэні юначым
Змянілася нешта ў той міг,
Штось новае кожны пабачыў
І сам у сабе і ў другіх.

— Што-ж, Петрык, я сяду! —
Ускінуў чупрынай Клімок:
— Адзін на ўсю нашу брыгаду
Бывалы я плытнік, плавок!

На якар вазьму нашу чаплю,
Пад мост падвяду ў самы раз
І шнур падпаліць я патраплю,
А сам — шыбултых у свой час! —

Акінуў вачамі Калюжны
Таварышаў добрых сваіх,
Адданных і верных і дружных,
І шкода чагось стала іх.

— Не, хлопцы, — сказаў ён рашуча,
Як брат іх і іх-жа старшы:
— Мне места ў капіцы пływчай,
Каб камень не быў на душы.

Дык першым я выйду на жніва,
Як нам гаварылі ў бары.
Апроч таго, справа падрыва —
Мая спецыяльнасць, сябры!

А ваша задача — адвесці
Увагу нямецкіх салдат,
А здарыцца што — падаць весці
У наш партызанскі атрад. —

Нічога сябры не казалі,
Бо ўсё было ясна і так,
А ў сэрцы ўзнімаліся хвалі,
Іх смутку няснага знак.

А ў небе пад голас нарады
Таёмна пагрымліваў гром.
Клубястыя хмары-грамады
Гасілі дзень чорным крылом!



Бушуе вада ў ручавінах,
Адколвае грунту пласты
І з шумам бяжыць па далінах,
І шум яе глуха густы.

Напевамі песні шырокай
Гамоняць палі і лугі,
Не тоўпяцца воды ў затоках,
Рве рэчка свае берагі.

Азёры прайшлі на пакошы,
І кусцікі мыюць чубы,
Стаяць у вадзе па калошы
Старыя асілкі дубы.

І рушыўся луг у паходы,
Выносіць на рэчку дары:
Сухое трысцё і калоды
І корч многарукі стары.

Пльвуць урачыста жардзіны,
Ахапкі чарота, кусты,
Пузатыя бочкі, як міны,
І вулей струхлелы пусты.

А копы, нібы маладзіцы,
Паважна знімаюцца з мест,
Пльвуць паміж кусцікаў ніцых,
Як быццам шляхцічкі на фэст.

На рэчцы завозна і густа,
Добра рознастайнага шмат,

І цешыць нямецкага хлюста
Разводдзя імклівы парад.

Плывуць і таўкуцца бярэвны,
Мацней напіраюць на плот,
На рэчцы вайна, мітусенне,
Нязвыклы разгул-харагод.

Пад мостам у горле каменным
Зажора, віры і затор.
Як леў, вадаспад белапенны
Раве ды ўсё рвецца ў прастор.

Стаяць вартавыя на мосце,
Глядзяць, як бушуе вада,
Як з лугу плыве сюды ў госці
Раскіданых коп чарада.

Як смешна танцуе капіца
Адна, з уваткнутым кійком!
Мільгнуў апаратік у фрыца,
І цэйс ён наводзіць маўком.

Капа-ж гэта нібы жывая —
Спрачаецца з плынню вады,
Ды к берагу усё забірае,
Пад мост, ды ўсё бліжай сюды.

І немец шукае прычыны
І думка снуе ў галаве:
Што верне капі з пуцявіны?
Чаму яна ў бераг плыве?

Ды ў гэту-ж хвіліну па мосту
Застукалі кулі, як град,
І немец, убавіўшы росту,
Вужакай пашыўся назад.

Скаціўся ў бліндаж пад накаты,
І з думак выходзіць капа.
Нічога не бачыць пракляты,
Ён паліць у свет сасляпа.

А копка плыве сабе проста
Туды, дзе канчаецца мост,
Зашылася шчыльна ўскрай моста
І—стоп, бы прыбіў яе гвозд!

І следам з той копки стралою
Бултых у ваду чалавек!
І згас у ёй іскрай малою,
Як зерне, упаўшы ў сусек.

Хвіліны сваю чаргою
Падзеяў высноўваюць ніць,
А мост пад жалезнай дугою,
Як прывід, маўкліва стаіць.

Гуляе, бушуе паводка,
Хістаецца копка пад ім,
І раптам гром бухнуў каротка,
А разам агонь з ім і дым.

Паветра ўзарвалася гулка,
Над мостам дым густа павіс.
У бок падалася рачулка,
А мост апусціўся наніз.

На стромкі бераг ускрай лесу
Прышлі тайком два юнакі.
Унізе гоніць каламесу
Імклівасць злоснае ракі.

З тых пор прайшло ўжо часу значна,
І Петрык мог быць тут даўно.
Яго-ж няма, нідзе не бачна,
Дык што-б то значыла яго?

Астыла радасць перамогі.
Дзе Петрык? хто ім дасць адказ?
Ці-ж то прыйшоў канец дарогі,
І жар душы яго пагас?

І так і гэтак прыкідалі,
Ды не адкінеш аднаго . . .
Шумяць, але не кажуць хвалі,
Куды закінулі яго?

Чакаюць хлопцы друга ў скрусе.
Як рэчка, ў сэрцы жаль гучыць.
А па-за рэчкай ходзіць бусел,
Нібы штось знае, ды маўчыць.

Прымоўклі хлопцы ў тлуме мыслі.
Ды хоць-бы ведаць, не гадаць . . .
Галіны хвой за рэчкай звіслі,
І хвой шэпчуць — не відаць!

Сядзелі хлопцы і чакалі,
Чакалі доўга, ды дарма.
Шумяць на рэчцы глуха хвалі
І не гавораць ім — няма.

А можа... ўсё-ж бывае ў свеце,
І Петрык вернецца яшчэ.
Навокал ціш, улёгся вецер,
А рэчка мутная цячэ.

XVII

Над полем, дзе спелі жыты і пшаніца
І мыліся ў росах аўсы,
Прайшла, празваніла свой час навальніца
На ўсе галасы.

Цяжэрныя хмары прагнала над полем,
На нівы абрушыла град.
Палегла збажынка пад дзікім сваволлем
У скручаны склад.

Эх, поле, уцеха вачэй хлебароба!
Злажыў цябе шум дажджаны,
Памята, пабіта краса і аздоба
Твае збажыны.

Схіліліся моўчкі шчыты аржаныя,
Сцяг колас і кінут у прах.
Блішчаць на ім кроплі, як слёзы буйныя
У блеклых вачах.

Бягудь ручаі па разорах размытых,
Выгладжваюць жоўты пясок;
Яны не падымуць тваіх аксамітаў,
Жывы каласок!

Эх, поле! глядзіш ты журботна, балесна,
Як маці, прышоўшы пад крыж.
Як-бы ні цвілі для цябе твае весны,
Ні песціла ціш.

Клубястыя хмары паціснулі далей,
Зганяе іх гром-чарадзей,
І стрэлы маланак у гнеўных скрыжальных
Мільгаюць радзей.

Пабітае поле! на поўдзень зірні ты:
Блакiтны заззяў там чаўнок,
І дбалае сонца праз волкія ніты
Свой ладзіць станок.

Апалі на землю халодныя слёзы,
Што гнулі былінкi к зямлі,
І сетачкі-крылцы ўжо сушаць стракозы,
Жучкі, матылі.

Вось выплыла сонца і тчэ на падолку
Тканiны кужэльнай святло,
Сямікаляроваю дужкай-вясёлкай
У хмары ўбрыло.

І шэпатам ласкі на выбітым полі,
Як сонца, плыве навіна:
Распростае постаць і стан свой паволі
Жытцо, ярына...

Гадаючы ў смутку аб краю каханым,
Дзе чорная злоба прайшла,
Скажу свайму люду, зямлі і курганам:
Падымемся з тла!

* *
*

Адышоў Белавуе пасля бою
На груды пад Чырвоны Брадок.
Ды няма ў яго сэрцы спакою,
На душы яго сум, халадок.

Хоць-жа, праўда, быў зроблен удала
На чыгунку паход і напад —
Немчуры накасілі не мала,
А вярнуліся самі без страт.

Ды не тое стаяла на мэце:
Знішчыць мост, вось ён, клік баявы.
Хлопцы, хлопчыкі, дзе вы, скажэце?
Ці застаўся хоць хто з вас жывы?

І ні вестак, ні чутак ніякіх,
І разведка не возьме слядоў.
Знаць, загінулі дзесь, небаракі,
Не знайшоўшы да моста брадоў.

Пахаджае ў вяршалінах вецер,
Цягне песню напевам адным,
Штось трымае ручэй у сакрэце,
Штось гуторыць карчагам старым.

А спакой, непарушная ціша
Прытаілася, легла на мох.
Анямеў дол зялёны, не дыша
І не ведае гора, трывог.

З лугу водыр лятучы, духмяны
Наплывае, бы мёд растае.
І сурова маўчаць партызаны,
Углубіўшыся ў думкі свае.

Цішыня. Не схіснуцца яліны.
У вяршалінах вецер замёр,
І, здавалася, той-жа навіны
У зняменні чакаў з імі бор.

І раптоўна разбілася глыба
Неадступных чаканняў, трывог:
Урачыста і грозна гром-выбух
У паветры прайшоўся, як бог.

Здрыгануліся нетры ад гулу,
І хліснулася лісце ўгары.
Нават пушча з палёгкай ўздыхнула,
Пасвятлелі вакол гушчары.

Страпянулася сэрца ў Кандрата,
Па другому забулькаў ручэй.
Як стралою, панураць працята,
І ўздыхнулі ўсе зразу лягчэй.

„То яны, нашы хлопцы-героі“.
Мысль адна прамільгнула ва ўсіх.
І замлелі яліны і хвоі
І галінкі бярозак малых.

У той самы дзень на змярканні
 Прыходзяць два хлопцы ў атрад.
 У нецярплівым чаканні
 Ідзе ім насустрач Кандрат.

Па тварах, вачах іх чытае
 Ён весць пра любімца свайго.
 Дзе трэці? Кандрат не пытае,
 А сэрца шчыміць у яго.

Вакруг юнакоў цесным колам
 Замёр партызанскі народ,
 А Косцік з нахмураным чолам
 Паведаў аповесць прыгод.

Расказваў без лішняй прыкрасы,
 Як мост узрывалі яны,
 Як з копкаю разам прыпасы
 Стаўлялі на плыт патайны.

А гэту жывую тарпеду
 Сам вызваўся Петрык вясці.
 Ён мост узарваў. Яго-ж следу
 Нідзе не ўдалося знайсці.

І што стала з ім, невядома —
 Ці выбух чапіў у вадзе,
 Ці хваляю збіла з парому.
 А можа і жыў яшчэ дзе?

І хлопцы схілілі галовы:
Жаль—Петрыка з імі няма.
На момант забыліся словы,
Журба гаварыла сама.

Маўчала, як лес на змярканні,
Бывалых байцоў грамада,
І толькі ў нямым спачуванні
Адно было слова: шкада!

Стаяў Белавус нерухліва
І слухаў уважна расказ,
А сэрца шчымела тужліва—
Эх, Петрык! гарэў ты і згас.

Ён моўчкі наперад ступае,
Падходзіць да хлопцаў—Браты!—
І кожнага з іх абнімае.
— Учынак ваш—подзвіг святы.

З такою, як вы, удалечай
Не будзе ў палоне наш край,
Не ўзлезе, не сядзе на плечы
Паскудны нямецкі лішай.

Ішлі вы на смерць, на згіненне
За люд наш, за вольнасць зямлі.
Жыць будзеце вы ў пакаленнях,
Сыны нашых вёсак, раллі!—

Ён вочы натхнёныя ўскінуў,
Бы іскрамі бліснуў двума.
— І Петрык наш жыў, не загінуў,
Бо смерці героям няма!—

На лес наплывала зняменне,
І вільгаццю тхнула з нізін,
А зоркі ў бяздонным скляпенні
Глядзелі праз навіль галін.

XVIII

Натура ўжо ў Сёмкі такая:
На мейсцы не ўседзіць хвіліны,
Ён тупае, ходзіць, шукае
Яшчэ непачутай навіны.

Усё, што ні стрэнецца дзеду,
Уведаць яму так цікава,
Каб тут-жа па свежаму следу
Была разгадана праява.

Закручаных сцежак так многа,
Падзей усялякіх багата.
Уперлася ў багну дарога,
Дзе кожная пядзя зацята.

Наблытана шмат павуціны,
Расстаўлены цэпкія сеці.
А ўсё праз нямецкага псіну
Найшло на людзей ліхалецце.

І круцяць і муцяць падлюгі,
Наплыўшы крываваю плягай.
Не людзі яны, а звяругі
З ваўчыным сумленнем, развагай.

Яшчэ не ўзышло нават сонца,
На небе чуць выплыў румянак,
А дзед, як чаўнок у красёнцах,
Цянюе там-тут між зямлянак.

У лесе бязлюдна і пуста,
Як-бы і няма тут нікога.
Мільгае між дрэў з ціхім хрустам
Адна толькі постаць старога.

А людзі зашыліся ў норы,
Уладзіўшы з моху пасцелі
У думках турботных на зоры,
На цёмнае неба глядзелі.

У думках трывожных гадалі,
Якое ім будзе здарэнне?
Мінула ноч, што-ж будзе далей?
Якою прыгодай дзень стрэне?

Эх, бедныя людзі: ніколі
Не думалі вы, мае братцы,
Што прыдзецца вам у няволі,
Як зверу, па лесе туляцца.

Ці думаў ты, люд мой, саколю,
Што стрэнеш ты гора, клопаты,
Што многія пойдучь ў няволю
Пад цяжкім нямецкім прыгнётам.

Ці думаў пра лагеры смерці,
Дзе трупамі высланы гаці.
Іх з памяці нашай не сцерці,
І немец крывёю заплаціць.

Ваўком яго плойма завые,
Мы кару наложым на гадаў.
Былі ў цябе часы цяжкія,
Ты-ж духам у бедах не падаў.

І Гітлер цябе не застрашыў,
І як ён ні пнецца, плюгавы,
Асіны яму з лясоў нашых
Спяюць пра крывавыя справы.

* * *

Дзед Сёмка не так сабе ходзіць:
Ён варту нясе:
Не верыць прышэльцу і годзе,
І вераць не ўсе.

Не верыць яму і Бязручка,
Стары Купрыян.
Напэўна, ён добрая штучка,
Ці жук, ці кажан.

І што, калі гэты ваяка,
Пакутнік святы,
Разнюхае ўсё, як сабака,
І дасць лататы,

А потым разбойнікаў лютых
Сюды прывядзе?
Ох, прыдзеца ўсім тады крута,
Народ прападзе,

Дзед з мысляй яго не спускае
І сочыць за ім—
Няпэўнасць, часіна цяжкая,
Не гінуць-жа ўсім!

У лагеры сіл малавата,
Пайшлі ўсе ў паход.
Астаўся Гарвада і варта
Ды той абармот...

А можа дзед проста—прыдзіра,
Злуе з-за таго,
Што гэта прыблуда-праныра
Падцяў раз яго?

Прызнацца, было ўсё-ж няёмка
На мітыngu тым,
Калі праваліўся дзед Сёмка
У дыспуце з ім.

І так дзед мяркуе і гэтак,
Бародкай трасе:
Няма за прышэльцам заметак,
Такі, як і ўсе.

І больш таго: дбала, старанна
Упрогся ў гужы,
Лагодны, што хоць ты да раны
Яго прылажы.

І тое і гэта ён робіць
На ўцеху людзям,
На гібель нямецкай хваробе,
Як кажа ён сам.

Глядзяць на яго пагарэльцы—
Ды з ім можна жыць.
А дзедава сэрца к прышэльцу
Ніяк не ляжыць.

Як толькі прыпомніць спатканне
І выварат той,
Дык возьме сумненне, ваганне—
Чужак ён, не свой.

* * *

Зрабіў дзед абход патайны,
Спыніўся пад хвойй старою
І водгулле ловіць вайны,
Што вісне крывавай парою.

Ён вуха ў той бок нахіліў,
Адкуль вецярок павявае.
Над лесам струменіць разліў,
Як музыка гукаў жывая.

І шолах нясмелы, і звон,
І шчэбет птушыны, і свісты—
Зліваецца ўсё ў адзін тон,
У песню, у гімн урачысты.

Дзед слухае, моўчкі стаіць
Ды сам сабе ціха ківае:
У памяці прошласці ніць
Праходзіць, як сцежка крывая.

Дзяцінства сваё прыгадаў,
Як сон той, што сніўся даўненька,
І поле, і луг, і шум траў,
І мірны плужок, і сявеньку.

Адкуль-жа ўзялася яна,
Тхлань чортава пошасці лютай?
Загінь ты, звяроў старана,
Гарачай смалою, атрутай!

Дзед Гітлера, немцаў кляне,
Бо свет завязалі народу.
Канца-ж не відаць той вайне,
Якой і не сніў ніхто з роду.

А ў лесе спакой, цішыня,
Хоць можа не варта ёй верыць,
Бо можа дзе зорыць з-пад пня
На лагер нямецкая нелюдзь.

Дзед глянуў туды і сюды,
Стаяць нерухомыя сосны.
У пушчы каршун малады
Старых зазвае жалосна.

А дзятлік дзесь збоку ў глушы,
Як бондар, пастуквае мерна.
На ёлцы ў густым шалашы
Вавёрка вылушчвае зерны.

Пад высвісты, шчэбеты птах
Зузумкае чмель басавіта.
Дзябёлы, на тонкіх крылах,
Нібы ён пашыт з аксаміта.

Дзед слухае, нібы сон сніць.
Ён бачыць усё і не бачыць.
Эх, як-бы хацеў ён змяніць
Стан рэчаў тых і перайначыць!

І раптам уздрогнуў дзед: ша!
Хто-ж гэта прабег у гушчэчы?
Матнуўся, як цень, з шалаша,
Адны паказаў толькі плечы.

Дзед позіркам сочыць за ім,
А постаць пашылася ў нетры.
Мільгнула і знікла, як дым,
У ранішнім чыстым паветры.

Дзед зноў здрыгануўся: то-ж ён,
Прыблуда! Няўжо дае драла?
І Сёмка бяжыць наўздагон—
Дагнаць яго, што-б там ні стала!

А можа трывогу падняць?
Паклікаць людзей на падмогу?
Бяжыць дзед і ног не суніць,
Пад выварат чэша ён к логу.

Здаецца чамусь, што туды
Прыблуда заскочыць напэўна,
Бо там ён прысыпаў сляды,
Спаткаўшы людзей неспадзеўна.

І нейкую тайнасць карчам
Падкінуў хітрун гэты юркі.
Прыбег дзед, не верыць вачам:
Прыблуда снуе каля шуркі!

Дзіўней-жа ўсяго тут было,
Што новы, няпэўны ваяка
Набраў карчоў дзеду на зло
І ў лагер панёс абыяка.

Стаяў дзед з дзесятак хвілін,
Збянтэжаны, збіты з пуціны.
Пытаўся маўкліва ў лядзін,
Маўчалі бязмоўна лядзіны.

XIX

Жаданыя часы мне ясна відны,
Абернем у свята мы дзень наш будны.
Над полем, над гаем,
Над змучаным краем
Пракоціцца вестка: няма больш вайны!

І скажучь нам смагляя далі зямлі:
Разбойныя орды навек паляглі.
Не прыдуць ніколі
Таптаць нашы ролі
Патомкі нямецкай пражорлівай тлі.

Мы вокам акінем прасторы свае,
Убачым, як многа чаго не стае—
Парэзаны долы,
Папалены сёлы,
Дзе нават і певень замоўк, не пяе.

Агледзім таксама ў вялікі той час
Мы блізкіх і родных. Ох, шмат з іх хто згас.

Не убачым іх вочак.
Дачушка, сыночак!
Мы горка ўздыхнем і паплачам па вас.

Уцехаі нам будзе ваш подзвіг святы,
Вы край адстаялі, сястрыцы, браты!
Жыццё аддалі вы
За дзень наш шчаслівы,
Дзень мірнае працы, вянком завіты.

Як скарб наш бяспэжны, як святасць святынь
Мы вас панясём у прастор далечынь.
Вы будзеце з намі
Заўжды жыць вякамі,
Як золак на небе і ясная сіль.

Падлічым і раны і боль нашых страт,
З дарог-жа ніхто нас не зверне назад.
А нашы дарогі—
Ясноты, разлогі
І вечнае праўды сугучнасць і лад.

Усёй грамадою мы прыдзем тады
На сход наш вяёлы, на пір малады.
Пашана тым будзе
Пры ўсім добрым людзе,
Хто роднаму люду быў верным заўжлы.

І будзе іх месца ў пачэсным куце,
Народ іх адзначыць ва ўсёй паўнаце,
Іх шлях упрыгожыць
І песню ім зложыць,
Іх слава, як ружа вясной, расцвіце.

Мы шмат чаго ўспомнім за шумным сталом
І прыказку скажам, і чарку кульнём,
І ўспомнім былое
Народа-героя,
Што ў бітвах суровых уславіў свой дом.

А той, хто туляўся ці немцу служыў,
Не сядзе за стол наш, не пройдзе мяжы
Бяседы-банкету
У светлы дзень гэты,
А сэрца смактаць яго будуць вужы.

Такім адшчапенцам не будзе нідзе
Ласкавага вока ў людской грамадзе.
Іх сталыя людзі
І дзеці асудзяць,
І памяць аб іх затане, прападзе.

* * *

Нічога Цімоху не міла,
Прасвётлін нідзе не відно.
Маўклівая ноч засланіла
Апошнія ў свеце акно.

Ідзе ён адзін без дарогі,
Адбіты ад стада баран,
Туляцца няма болей змогі,
І свет яму цемрай заслан.

Але па прывычцы тулягі
Цянькамі ідзе, ды ідзе,
Нарэшце без пэўнай развагі
Спыніўся ў Альховай Градзе.

Тут ціха і ветра павевы
Спыняюць свой шум у галлі.
Карчы і струхлелыя дрэвы
Пад тленню ляжаць на зямлі.

Над імі маліннік буяе,
На купінах чырвань суніц.
Панурая дзебра глухая
З бяздонным аконнем крыніц.

Цімох падышоў да крыніцы,
Спыніўся, зірнуў у яе
І бачыць у люстры вадзіцы
Запалыя вочы свае,

Густыя, навіслыя бровы,
Пакрытыя пылам дарог.
Глядзіць адтуль, знізу, суровы
Другі такі-ж самы Цімох,

Асмаглы, шчацінаю рыжай
Заросшы, як дрэва карой.
Цімох нагінаецца ніжай,
Адбітак разглядвае свой.

Ён доўга узіраўся бачліва
У рысы адбітку таго,
Нібы спасцярогшы там дзіва
Ці сябра знайшоўшы свайго.

Стаіць ён, знямелы, пакутны,
З крыніцы не зводзіць вачэй.
Бармоча сабе штось нячутна,
Як нейкі вядзьмар-чарадзей.

Шаволіць губамі раз-по-раз,
З дакорам трасе галавой,
А потым адрывіста ў голас
Пачаў гаварыць сам з сабой.

— Ну, што пазіраеш? Эх, эх!
Зарос ты, азыз,
Сам з дому, з двара свайго збег,
Аблуплены чмыс!

Каму ты патрэбен, Цімох?
Навошта жывеш?
Відаць, адступіўся і бог.
Адзін ты, але-ж.

Куды падасіся, скажы?
І хто табе рад?
прогся не ў тыя гужы,
Вось што яно, брат!

Хацеў разумней быць людзей,
Спрытней за іх стаць,
І мусіш цяпер дабрадзей,
Хваробу глытаць.

Няма табе сцежак-дарог,
Ўвесь ты ў гразі.
Лажыся-ж, як падла, на мох
І землю грызі!

Заціснуў ён галаву ў рукі,
Як пень той, сядзіць каля пня,
І міма вушэй плывуць гукі,
Не бачыць і яснага дня.

Сядзіць ён, прыжмурыўшы вочы,
Нібы задрамаў, ды ізноў
Шаволіць губамі, мармоча
І ў голас гаворыць: „Пайшоў!“

Цімох робіць рух, каб падняцца,
Ды раптам спыніўся. „Пастой!“
І стаў ён з сабою спрацацца
У дзебры бязлюднай, пустой.

— Куды мяне цягнеш, Цімох?
Не, не: не пайду я, дальбог!
Бажуся табе—не пайду...—
— Ну, як та не пойдзеш? ідзі!
Што-ж болей рабіць, пасудзі?
Пазбыць мусіш боль свой, нуду.
Паслухай, на розум вазьмі:
Змірыся, мой браце, з людзьмі—
Дакуль будзеш камень насіць?—
— Ну, што-ж ты чаўпеш мне? маўчы!

Пішчыш ты як жаба ў карчы:
Аб чым яшчэ клянчыць, прасіць?
— Не пойдзеш, дык сук выбірай...—
— О, божа: адумацца дай!
Чаго ты прыстаў, як смала?—
— Цімох, не спірайся, браток:
Адзін табе ёсць ён, куток—
Паспробуй: была—не была.
— Цьфу, згінь ты! Ну, добра—пайду.
Ці так або сик прападу—
Адна табе ўсюды хвала.—

Цімох заківаўся. Ідзе ў задуменні
Між ёлак і комляў алешыні.
Лісцвяная сетка ад сонца і цені
Плыве па ім сотнямі плешыні.

Ды ён не зважае. Забыў пра крыніцы,
Дзе бачыў свой цёмны адбітак,
Снуе сваю сцежку праз параснік ніцы—
Такі ўжо туляння здабытак.

XX

У табары-лагеры глуха,
Здаецца, няма у ім нікога,
А сцішыся, хвілінку паслухай,
І гукаў пачуеш тут многа.

Дзесь шорхае мерна лапата,
Піла далучае свой шорах,
Дзесь стукае молат заўзята
У ямах патайных, у норах.

Стракоча машынка шытная,
Ды звякне жалеза таемна.
Адкуль яно, хто яго знае—
Майстэрняўка ў сховах падземных.

Прыгледзішся—лёгкай кудзелай
Дымок павіваецца сіні,
І сэрца табе ён вяселіць
У леснай панурай пустыні.

І бачыш -- між комляў шурпатых
Жывы чалавек вынікае,
Жыве ён без клуні, без хаты,
Калі такі лёс напаткае.

Але галавы ён не хіліць,
Не гнецца лазінаю ніцай...
Мой брат беларус! тваёй сіле,
Цярпенню твайму — пакланіцца.

У цяжкай хвіліне, у болю,
Пад здэкам брыды-чужаніцы
Выкоўваеш ты сваю волю
І свята вартуеш граніцы.

У дзікіх трушчобах, у пушчах,
У нетрах патайнаго схову,
Дарогай сваёй невідуччай
Снуеш ты збавення аснову.

А што яно будзе здабыта,
Што час яго светлы настане,
Пра тое шуміць табе жыта,
І дуб і трава на кургане;

Шуміць аб ім лес і дубрава,
І дрот па слупах аб ім звоніць,
Аб ім большэвіцкае слова
У хвалях паветра гамоніць.

Не, ты не пакінуты ў горы,
Браты твае сэрцам з табою,
Сыны твае ў зоркім дазоры
Канец пакладаюць разбою.

Жывуць яны думкай, турботай
Аб шчасці тваім чалавечым,
І ўсе твае болі-згрызоты
Нясуць іх шырокія плечы.

І хоць-жа хто шмат з іх далёка,
Раздзелен з табою прасторам,
Ды бачыць цябе яго вока,
І думка яго з тваім горам.

Як злучаны з рэчкаю хвалі
І з дрэвам зялёнае вецце,
Так лёс свой з народным звязалі
Сям'і большэвіцкае дзеці.

Таму ты і стойкі і дужы
І горы скідаеш з дарогі,
Праз буры, праз спёкі і сцюжы
Праводзіш свой шлях перамогі.

* * *

У кожнага ў лагеры-лесе
Быў свой абавязак, занятак,
І кожны ў сваім інтарэсе
Прыносіў грамадскі падатак.

Былі тут краўцы і краўчыхі,
Шаўцы, сталяры з цеслярамі,
Вялі сваю справу паціху,—
Атрад абслугоўвалі самі.

Мар'яна з Аўдоццяй—кухаркі,
Пыняліся больш каля печы,
І ўсе жылі ў згодзе, без сваркі,
Парушыўшы звычай старэчы.

У лагеры весці пачуты:
З паходу атрад прыбывае.
Жаданья гэта мінуты,
Святлее братва лесавая.

Каб лепей сустрэць свайго брата
І радасны час той уважыць,
Задумалі цёткі багата
Грыбкоў на вячэру насмажыць.

Пашлі аглядаць баравіны.
Мінаюць лагі, бураломы,
І раптам зірнулі жанчыны—
Сядзіць чалавек невядомы!

Сагнуўся на пні заімшэлым,
Апёрся на кій сукаваты.
Сядзіць ён, глухі, скамянелы,
Нібы лесавік той кашлаты.

Жанок ахапіла страхоце,
І самі яны анямелі.
— Хто-ж гэта?—шапнула Аўдоцця.
— Ці ёсць хоць душа ў яго целе? —

Страх цёмны змяніўся памалу
Цікавасцю вострай жаночай.
Бліжэй ідуць краем прагалу
І чуюць—ён нешта шапоча.

Зірнулі адна на другую
Жанкі ў неспакою і ў страсе.
Развага на думку благаю
Наводзіць Гіляраву Касю.

— Сястрыцы! да гэта-ж скажоны!—
Скрозь зубы яна працадзіла.
— А можа, глядзецца, шпіёны?—
Заўважыла цётка Людміла.

— Хадзем лепш адгэтуль, галубкі.—
Пачуліся шэпты Грыпіны,
І ціснецца цётка да купкі,
Заходзіць за цётчыны спіны.

І раптам для ўсіх нечакана,
Парушыўшы стан асцярогі,
У голас гукае Мар'яна:
— Ты хто такі? Гэй, прэч з дарогі!

Уздвогнулі разам кабеты,
На страх той уставілі вочы,
А ён, нібы пугай агрэты,
Увесь скалануўся, падскочыў.

Зірнуў на жанок палахліва,
Як воўк, аглянуўся навокал
Ды раптам да цётка маўкліва
Ступае рашуча, шырока.

Жанкі ўрассыпную, ды драла,
Не чуюць і ног пад сабою,
А той чалавек праз завалы
Пагнаўся за іх чарадою.

Бяжыць і гукае.— Чаго вы?
Не бойцеся, цётхны, маткі!—
А цёткі стралою ў дубровы,
У лагер бягуць без аглядкі.

* *
*

Здаецца, і дрэвы адчулі
Той час і зірнулі ясней.
Бярозы ў бялявых кашулях
Стаялі, як постаці жней.

Утульней развесілі голле
Яліны ў нізінах сырых.
На збітай кары белай солю
Смала выступае на іх.

Зірнеш—нібы ў лагеры свята.
Ты кожную дробязь заўваж:
І штаб выглядаў зухавата,
Хоць ён быў яловы шалаш.

І брама убрана. Увіта
Прыгожая арка ў будан.
Стараліся той-жа Мікіта
І той-жа штукар Купрыян.

А з брамы ў вянку верасковым
Спакойна глядзіць правадыр,
Што людзям нясе сваё слова,
Каб даць ім і радасць і мір.

Дарожкі пасыпаны густа
Пясочкам жвіровым, сухім,
І ўсё было зроблена з густам
На ўцеху ваякам сваім.

Без іх тут было страшнавата,
І кожны меў свой непакой.
Зварот іх—жаданае свята
У пушчы глухой, векавой.

Чакаюць іх дзеці, падлеткі
І стальных гадоў жыхары.
Дзед Сёмка вярнуўся з разведкі,
Грызе яго клопат стары.

А згорблены дзядзька Пляры
Снуе, як у кроснах чаўнок:
Адкрыў ён тайком у гушчары—
Аж страшна сказаць—браварок!

XXI

Ажыў ціхі лес, палюднела,
Вярнуўся з паходу атрад,
І песня чыясь зазвінела
Падзеям пад голас, у лад.

Спявае Максім Патаропа,
Той самы Максім-партызан,
Што чучалы ставіў з акапа
І ўзяў немчуру на падман.

Ён песень чужых не ўжывае:
Сваю зацягнуць цікавей.
Натура ў Максіма такая—
Ён сам для сябе салавей.

З Гілярам шаптаўся пра што-та,
А потым душа расцвіла,
Да песень падшыбла ахвота,
І песня гудзе, як пчала:

„Казаў Гітлер: „Жыва я
Вазьму Маскву, Тулу“.
Ах, ты, дрэнь паршывая,
А не хочаш скулу?
Пазіраў ты на Каўказ,
Як кот на кілбасы.
Ды на мордзе табе—раз!
Не будзь сквапны, ласы.
Як пабег у свой Берлін,
Пагубляў абвёрткі.
Глянуй Гебельс—сукін сын!
Фюрар, а дзе-ж порткі?“

Плыве яго песня-брындзюшка,
І сам ён, вясёлы, плыве,
А шапка з чырвонаю стужкай
Красу дадае галаве.

Сустрэнецца хто на пуціне,
І сам усмінецца яму—
Разрывак-жа трэба людзіне,
Свая-ж бо хвіліна ўсяму.

І хвацкія выдумаў словы,
Бадай ты, Максімка, быў скіс!
Спявай сабе, браце, здаровы
Ды бі яму, Гітлеру, чмыс!

Кароткія іх адпачынкi,
Нядоўгі ў паходах папас.
Ну што-ж, пагуляйце, мужчынкi,
І труднасці будзе вам час.

Байцы разбрыліся па сховах,
Каб клопат свой там развязаць
І бліжкім у некалькіх словах
Аб тым і аб гэтым сказаць.

А сам Белавус дзелавіта
Аглядвае лагерны двор,
З ім ходзіць дзед Сёмка, Мікіта,
Стары Купрыян і Грыгор.

Той самы ваяка-прыблуда,
Якога выследжвае дзед,
Але не падчэпіць на вуду,
Ніяк не натрапіць на след.

А мыслі і сэрца гавораць—
Не вер яму, рыжаму, не!
І зрэнкі, бы ў злодзея, зораць,
І ў вочы табе не зірне.

Спакою дзед Сёмка не мае,
Свайго ён не скіне ярма.
А можа стары выдумляе
Ці проста зацяўся дарма.

А што там яшчэ за праява?
З чаго той гармідар жаночы?
Бягуць і крычаць, бы аблава
На іх насядае, грукоча.

Падняўся ўвесь лагер на ногі—
Няўжо ідзе немец пракляты?
Народ вылятае. Трывога.
Хватаюць байцы аўтаматы.

Жанок акружаюць.—Чаго вы?
Якая бяда з вамі стала?
— Шалёны! унь ён.—былі словы,
І зразу трывога адпала.

Глядзяць—чалавек да вар'ята
Сапраўды падобен з аблічча.
Спыніўся, глядзіць тупавата,
Смяецца, ды так таямніча.

— Браты мае, я-ж вас шукаю!
Ці вы не пазналі Цімоха?
Крычу ім, як родных гукаю...
Не ведаю, чым напалохаў.

І раптам як крыкне:—Браточки!
Сарваўся і людзям у ногі.
— Даруйце!.. абрыдлі мне прочкі...
Прадажнік я, шкоднік убогі...

Служыў ім, скулякам, хваробам,
Пазнаў іх атрутную школу.—

Ён паў на калені і лобам
Прынік да імшыстага долу.

Народ пазірае ў здзіўленні
І слоў тых не цяміць адразу.
Відаць, у вар'яцкім зацьменні
Вярзе ён вар'яцкія сказы.

— Лаві яго, гада! Куды ты?—
Дзед Сёмка крычыць праразліва
Ды ў лес, верасамі зашыты,
Кулём, пастарэчы імкліва.

Бяжыць, лемантуе:—Лавеце!
Трымайце! Унь ён—дае драла!—
І дзеда зялёнае вецце
Ад вока людскога схавала.

Не ўсе зразумелі паводзін
Старога руплівага дзеда,
Стаялі, глядзелі. Ніводзін
Нічога не цяміў, не ведаў.

А першы тут скеміў Гарвада
І кінуўся сам у пагоню,
За ім вартавая брыгада.
Лес поўніцца крыкам, гамоніць.

Старога даўно абагналі,
Ды дзед ладдавацца не хоча,
Бяжыць ён, і крык яго далей,
Як тая клякотка, якоча.

Падняў галаву, пазірае
Цімох перануджаным зрокам,
І з'ехала шапка старая
З ілба на патыліцу бокам.

— Браточки! ды я-ж не ўцякаю...
Набегаўся... хопіць... даволі...
Няма мне прытулку ні ў гаю,
Ні ў лесе, ні ў лузе, ні ў полі.—

І твар свой закрыў ён рукамі
Ды здушаным стогнам завохаў.
— У штаб яго... Гайда за намі!—
Кіўнуў Белавус на Цімоха.

XXII

Многа, ой, многа дарог у жыцці!
Месяц, ты ўночы іх нам асвяті,
Сонца, пасып іх праменнем.

Цяжка, ой, цяжка дарогу згубіць,
К праўдзе і волі з рук выпусціць ніць,
Слепа кружыцца ў зацьменні!

Тычак фальшывых і напісаў шмат,
Пойдзеш іх следам, не прыдзеш назад,
Згубішся ў цёмным паходзе.

Браце! адна ёсць дарога табе:
Шлях той у працы і ў барацьбе,
Заўжды з народамі ў згодзе.

Цімоха вядуць у будан,
І людзі ідуць грамадою,
А з лесу паміж партызан
Ваяка з бародкай рудою,

Ідзе, як сасун-жарабок,
Узяты на повад для ўцехі,
І вока адно стрыжэ убок,
Другое глядзіць на арэхі.

І ноздры яго, як мяхі,
Надзьмутыя ветрам, трасуцца.
А твар, неспакойны, сухі,
Лагодна гатоў усміхнуцца.

Затое-ж дзед Сёмка, як бог,
Ідзе за працэсіяй ззаду.
Паважны, не чуючы ног,
Паштурхвае локцем Гарваду.

— Зірні толькі, што за арол!—
На збега дзед хітра ківае:—
Ідзе—угінаецца дол,
Пастава і та баявая.

Шкарпеткі адны чаго варт—
Сватоў засылай да Амількі.—
Жартуе, ды злы дзедаў жарт,
Пякучыя дзедавы шпількі.

А бровы яго, як кусты,
Над зыркiмi зрэнкaмi звiслi.
— Не, браце: твой намер пусты—
Чытаю я ўсе твае мыслi.

Ты грушы расцiў на вярбе,
Ды я не спускаў цябе з вока.—
Куражыцца дзед, сам сябе
Нясе ён з павагай, высока.

Як хвалi дзве ў плыні рачной,
Сустрэліся ў лагеры людзi.
Сустрэўшыся, самi сабой
Спынiліся разам на грудзе.

Выходзiць на плёс з грамады
Кандрат Белавус i пытае:
— Чаго-ж уцякаў i куды?
Не скажаш, мы самi пазнаем.—

Як юркія мышкi з нары,
Забегалi вочы ў прыблуды.
— Таварыш! з дзяцінай пары
Скруцiлі мяне перапуды.

Як толькi пачую „вар'ят“
Цi убачу вар'ята, наверце:
Калоцiць мяне ён, як гад.
Баюся яго больш, як смерцi.

Вось так i цяпер, проста смех:
Нiяк не пазбыў таго страху.
Убачыў яго i—пабег,
I сам не хацеў, а даў маху.

Смяшок праляцеў ў грамадзе.
Хтось кінуў заўвагу: „Бывае“.
„І кот часам страх навядзе,
І мыш чалавека спужае“.

Цімох безуважны стаяў,
Як сведка чужых інтарэсаў,
Не ведаў ён звычайў, спраў,
Законаў і побыту лесу.

Ды раптам затросся Цімох,
Спаймаўшы на вока прыблуду.
Здзівіўся, нібы спасцярог
Праяву жахлівага цуду.

Мільгнуліся ў момант і труп,
І луг апусцелы, і хвой...
Застыў ён, бы ўкопаны слуп,
Не верыць—што-ж гэта такое?

І раптам зрываецца.—Га!—
Як крыкне ён нема, сярдзіта:—
Згубіў ты мяне, зладзюга,
Заразлівы гад недабіты!—

Схапіў ён прыблуду, затрос
І бразнуў на мох з усёй сілы
І душыць, таўчэ яго ў нос,
Сам бледны, уздуліся жылы.

Прыблуда завіўся, бы ўюн,
Упіўся зубамі ў Цімоха.
Ачуўся ў ім цёмны Жыгун,
Прабеглая юха, прайдоха.

Качаліся, вылі яны,
Кусаліся з хрыпам звярыным.
— Даволі вам! Стой, драчуны!—
З трудом разнялі іх мужчыны.

З расшарпаным тварам Цімох
Яшчэ рваўся ў ярасці к бою.
Жыгун-жа падняцца не мог,
Стагнаў ды круціў галавою.

— Таварышы! я-ж вам казаў,
Не дарма-ж душа прадчувала...
Не верылі, я быў няпраў,
І вось ён—вар'яцкае джала!—

І плакаў Жыгун, як бабёр.
Ды чмыхаў растоўчаным носам.
Пакусаны лоб Цімох цёр,
На „друга“ паглядваў ён скоса.

А потым зірнуў на народ
І, зубы аскаліўшы, кажа:
— Жыгун, ты нямецкі смурод,
Душа твая—чорная сажа.

Прызнайся, скажы, як мяне
Ты ў бруд зацягнуў і запэцкаў...
Вар'ят я? Ой, не, годзе, не!
А вось ён, дакумант нямецкі.—

І вынуў з патайных кішэнь
Маленькі партфелік раменны.
— Во, вось дзе твая сакрамён!
Глядзіце: я—малапісьменны.—

За лесам на горцы тры хвоі
 Стаяць, напускаўшы галіны.
 Пад імі крыжы-сухастой,
 Сумотных разваг напаміны.

Дзве бітых у полі дарогі
 Крыж-на-крыж сыйшліся, як сёстры,
 І далей снуюцца ў разлогі
 Шукаць нейкі радасны востраў.

Бягуць і на ўсход яснавокі,
 Бягуць і на захад імжысты.
 Разлёгся прастор ва ўсе бокі,
 Няпэўны, няясны, дваісты.

Ідуць імі людзі маўкліва,
 Глядзяць на дырваны паўзбоччу.
 Не цешаць пакосы і жніва,
 І сцішна ім днём тут і ноччу.

Праходзяць—ляжыць неприбраны
 На ростані труп чалавечы.
 Не грэюць халодных дырванаў
 Прынікшыя шчыльна к ім плечы.

А вочы, як мутныя шкелкі,
 У неба устаўлены тупа.
 Указка размахыстай стрэлкі
 Увагу звяртае да трупа.

Як шыльда, лубок берасцяны
 Прыкрыў сіні труп да паловы.

На ім вывеў пісар старанны
Выразныя, страшныя словы:

„Я—зраднік народа, Жыгун.
Я—падаль прадажная, лгун.
Дык плюньце на труп мой, жывыя,
Сабака няхай па мне вые!“

Быць можа прайшлі-б людзі міма,
Вось так, як ідуць на пагосце,
Калі-б не страла прад вачыма,
Не напіс на жоўтай бяросце.

А стрэлку заўважаць і з жахам
На момант запыняцца ў полі,
Цікавасць верх возьме над страхам,
Падходзяць, чытаюць крамзолі.

На твар потым зрок пераводзяць—
Дык вось яна, гнюсная здрада,
Валяйся-ж, як падаль, у смрадзе.
Няхай пашкадуе гад гада.

І плюнуць ды кінуць галіну
Ці камень на труп шальмаваны,—
Няхай не паганіць краіны,
Пакут яе, боляў і раны.

І зложыць народ сваё слова,
Легенду народнага складу,
Асудзіць без жалю сурова
Агіднейшы грэх людскі—зраду.

Цімоху як-бы палягчэла,
Найбольшы свой страх ён адолеў.
Змардованы дух яго, цела
На момант пазбыліся боляў.

З людзьмі-б толькі быць яму разам,
Прызнання ад іх мець хоць трохі,
Не быць для іх скулай, заразай
І відам сваім не палохаць.

Абрыдла тулянне без краю,
Цягацца злачынцам, аблудам—
Няхай яго судзяць, караюць,
Ён нават чакае прысуду.

Навокала людзі і дрэвы
І неба ў прасветах вяршалін.
Якія-ж яшчэ неспадзевы?
Няхай-бы хоць як вырашалі.

Маўчыць грамада невыразна,
Мяркуе па свому кожны.
Глядзець на яго, як на блазна,
Вядомая справа, не можна.

На ліха ніхто не няволіў,
Не змушваў лізаць немцу боты.
Служыў, а цяпер заскаголіў—
Заелі, моў, болі, згрызоты.

Ці мала-ж такія падлізы
Даносамі шкодзяць краіне?
Пабіць іх сабачыя мызы!
Павесіць на горкай асіне!

Навошта нам зброд іх плюгавы,
Што вырас, як грыб той на гнілі?
Міжволі ўсплывалі расправы,
Што немцы з іх ласкі чынілі.

І людзі прыгадвалі страты,
Гарэлых двароў папялішчы,
Хто сына, хто жонку ці брата,
Што вылюдак-немец панішчыў.

Сачыліся кроўю боль, рана,
І помста ў душы бушавала.
Ці-ж сына забудзе Мар'яна?
Такіх мацярок хіба мала?

Былі галасы за Цімоха.
То праўда—ён шкодзіў народу,
Ды выкрыў нямецкага жоха,
Сам выплыў на чыстую воду.

І сам ён усведаміў віны
І людзям адкрыта прызнаўся
І выкупіў напалавіну
Той бруд, у якім ён качаўся.

Так людзі гадалі ў маўчанні.
Прад імі-ж стаяла задача.
І згодныя на пакаранне
І схільныя важыць іначай

Стаялі маўком ды украдкам
Паглядвалі на Белавуса:
Як скажа, так будзе і гладка
І згодзяцца ўсе і без змусу.

А сам Белавус, ім здалося,
І так памяркоўваў і гэтак.
Ды тут на Цімохавым лесе
Сказаўся шум радасных вестак!

Спачатку паціху, а далей
Хор выгукаў шырыцца дружны:
— Саколік ты наш! не гадалі...
— Калюжны! вярнуўся Калюжны!—

Дрыготка прабегла па целе,
І шум той суровасць адсунуў.
У сэрцы Кандрата запелі,
Як звонкія гуселькі, струны.

— Даруем Цімоху, адпусцім!—
Сказаў ён народу:—прабачым...
Не будзь толькі гадам у кусце,
Не бегай больш тропам сабачым!—

І строга кіўнуў ён Цімоху,
Сурова абвёў яго зрокам...
Кандрат ірвануўся—на моху
Панёсся размахыстым крокам.

Цімох не акрэсліць настрою,
Стаіць тут адзін, пазірае.
Не зліўся ён з плынію людскою,
Нуда яго томіць старая.

А ў лагеры шум весялосці
І выгукі радасці— „Петрык!..“
Вітаюць, палуюць, як госця,
І гушкаюць хлопца ў паветры.

Аж пушча з народам запела
І песню выносіць угору,
А Петрык худы, упаў з цела,
Гараць толькі вочы, як зоры.

Кандрат Белавус увесь ззіе—
Не зналі такім камандзіра.
— Падзея, гаворыць, такая,
Што мушу прызнацца вам шчыра.

Падумаў я ў мыслях з сабою:
Калі мы пабачым Пятрушу,
Дык немцу—капцы пад вярбою,
А з Гітлера вылушчым душу.

І тут камандзір вышаў з гужа,
Ды так, каб не ведала войска:
Маргнуў ён Гіляраму— „дружа!
Ты-б трохкі... прадукцыі—свойскай“.

XXIV

У хвалях няспыннага руху
Ідзе-плыве час
Нячутна для нашага слуху,
Нябачна для нас.

І ми з ім, як хвалі, дыбаем,
Праводзім свой шлях,
А далеч расквечаным маем
Стаіць у вачах.

І шмат нам дароў яна суліць,
Чароўных, як сон,
Нас вабіць і горне і туліць
Дарога-разгон.

Яшчэ ў дні маленства лятункі
Авейваюць нас,
Прыгожыя пішуць рысункі,
Вянкі ўюць украс.

У нашай дарозе мы стрэнем
Не мала прыгод,
І сонцам мы пройдзем і ценем
Пад гоман грымот.

У нашым няспынным імкненні
Ёсць шмат хараства,
Хоць шлях нам заступяць каменні,
Пясок і жарства.

Ды мы іх падолеем, скінем,
Адсунем убок.
Наперад к тым далечам сінім
Скірован наш крок.

Жывіся-ж вялікаю верай
У праўду, мой брат!
Наперад і толькі наперад—
Ні кроку назад!

Праз некалькі дзён была сходка.
Народ прываліў пад будан.
Папаска ў такі час каротка.
У штабе саспеў новы план.

Распытвалі цёткі старонкай,
Каб весці злавіць на хаду.
Аб чым-жа быць можа гамонка,
Як не пра вайну, пра бяду?

Хутчэй-бы той Гітлер загінуў,
А з ім і нямецкая шаць?
Лупцююць іх на Украіне,
А пра Беларусь што чуваць?

Заселі, гадзюкі, кляшчамі,
У дрот увесь край заплялі,
Угрызліся ў землю зубамі,
Хоць горкі ім хлеб той зямлі.

Ды будуць і тут ім падэрвы,
Усе залапочуць: капут!
І вось-жа знаходзяцца сцервы,
Што цягнуць нямецкі хамут.

Упоўз-жа быў хітрай лісіцай
Прадажнік такі і сюды
І гнуўся лазінаю ніцай,
Вынюхваў, паскуднік, сляды.

Цімоха як-бы не зважалі,
Абходзілі проста маўком.

Усплыў ён, як шчэпка на хвалі,
І ёсць ён і быў біруком.

І сам Цімох людзям на вочы
Наровіць папасці радзей,
Туляецца, нешта мармоча
І ўгору не ўзіме вачэй.

І што было тут ў ім дзіўнога—
Стаяў ён, цішэй ад вады,
І сам, не спытаўшы нікога,
Патрапіў у тон грамады.

Прыцяміць, хто кепска абуты,
І знікне. Засядзе ў куце
Ды кроіць ліповыя луты
І лапаць сумленна пляце.

Спляце і падэшвы дасць з лыка,
Аборкі саўе з крапівы.
І мудрасць не дужа вяліка,
А лапаць яшчэ ўсё жывы.

Свой выраб цішком ён павесіць,
Ды так, каб знайшоў спажывец.
На лапаць быў попыт у лесе,
Тавару-ж не мае шавец.

Ой, трудненька, цяжка народу.
Што дзень, то ўсё болей руін.
І чуйнае вуха з усходу
Чакае збавення, навін.

* *
* *

Акончана ў штабе нарада,
Сціхае ў народзе размова.
— Увага!—гукае Гарвада,
Дае камандзіру ён слова.

Падняўся Кандрат на трыбуну,
На пень, апілованы гладка,
Туды-сюды вусы пасунуў,
Рукою махнуў для парадку.

— Таварышы, слухайце: хутка
Чакаць трэба змены—
Такая гуляе пагодка,
Рассоўвай, знай, сцены!

Жывем мы, сябры, не цікава,
Што споймем, тым сыты,
Але і пра нас ідзе слава,
І мы не забыты.

З-за лініі фронту, здалёку
З-пад вежы крамлёўскай
На нас глядзіць Сталіна вока
З прыязню бацькоўскай.

Вядомы яму дасканала
Наш боль і пакуты,
І сілы кладзе ён не мала
Для светлай мінуты.

І тая мінуціна блізка
Ад нашага дому:

Даносіць пад Віцебск вятрыска,
Пад Оршу гук грому.

Рыхтуецца Гітлеру ланія—
Не ўседзіць у дотах.
Калі не спячэцца, то ўгразне
На нашых балотах.

Мы тым, браты, жывы і дужы
І поўны бястрашша,
Што маем такое аружжа,
Як партыя наша.

Яна гэта—голос народу,
Яна—яго воля,
Яна дзеліць з намі нягоду,
Нясе нашы болі.

Усюды на роднай краіне
Яны, куністы,
Высноўваюць волю айчыне,
Наш дзень урачысты...

З Масквы нам, ад сэрца краіны,
Ад Панамарэнкі
Загад дан—мы споўніць павінны,
Настырце ўсе зрэнкі.

Усім партызанскім злучэнням—
Загад той галосіць—
Павесці вайну на знішчэнне
Шляхоў яго зносін.

Няхай месіць немец грунт клейкі,
Такі разрахунак.

Наш покліч сягоння—на рэйкі!
Спыніць рух чыгунак.—

Запляскалі дружна прамоўцу
За добрыя весці—
Надзея, прыхільнае слоўца
І грэюць і песцяць.

Максім Патаропа гукае:
— Вось гэта мне ў ногу,
Мая-ж гэта думка такая—
Рваць рэйкі, яй-богу.

* *
*

Настрой у байцоў прыпадняты.
Рыхтуюцца звенні, брыгады,
Адно ведай: выпаўніць свята
Штабныя наказы, загады.

І раптам праява, здарэнне:
Цімох кудысь знік ціхамоўкам.
Гадаюць людцы ў недаўменні,
Усім чагось стала нялоўка.

Агледзелі ўсе куты, ходы,
Зірнулі пад цёмныя елі,—
Цімох нібы кануў у воду.
Куды-ж яго чэрці падзелі?

Няўжо ашукаў іх, прайдоха?
Ці ўжо такі гад ён адпеты—
Махнуў ціхачом для падвоху,
Каб выкрыць іх планы, сакрэты?

І дзень і другі ані гуку,
Ні вестак ніякіх, ні чутак.
Якую-ж ён выкінуў штуку?
І дзе яго новы закутак?

Пашоў і дзед Сёмка ў разведкі—
Карцеў і яму Цімох троха,
Бо ён, як даводзілі сведкі,
Ручаўся, стаяў за Цімоха.

Абыклай знаёмай дарогай
Пашоў на былыя будынкi.
Свае былі-думкі ў старога—
Яго пацягнула ў Навінкі...

Вярнуўся пад першыя зоры,
У лагер вайшоў неўзаметкі,
І быў ён, відаць, не ў гуморы,
Ці вынік не цешыў разведкі.

І толькі на заўтра намёкам
Сказаў Белавусу ён ціха:
— Цімох ад вайны ўжо далёка.
І нам не прычыніць ён ліха.—

А потым дадаў больш выразна:
— Была такі праўда жаноча—
Хвароба яго не заразна,
Вар'ят ён, як вар'ят рагоча.

Э П І Л О Г

Шмат пройдзена трудных дарог
І цяжкіх часін перажыта,
І там, дзе рос чартапалох,
Руніць ужо новае жыта.

Лагодай і мірам яно
Сумотны твой зрок авявае.
Пачуцці, што змоўклі даўно,
Гавораць, бы кніга жывая.

Успомніш у думках сваіх
І сейбітаў, кідаўшых зерні.
Няхай-жа на ворыва іх
Ніколі не вернуцца церні.

Шмат незарубцованых ран
На долях і ў сэрцы народу.
Наш зрок упадзе на курган,
Насыпаны ў грозныя годы.

І многа сустрэнем мы іх,
Раскіданых шмат дзе па краю:
І ў лесе, і ў пустках глухіх,
І ў лузе, на выспах, і ў гаю.

Пакуль будзем жыць мы, яны
Узруйваць нас будуць балесна:
На варце стаяць курганы
Герояў, загінуўшых часна.

Праходзячы тут, не адзін
Вандроўнік супыніцца, гляне
І скажа: „І мой можа сын
Пакоіцца ў гэтым кургане“.

Жыццё пойдзе шляхам сваім,
Загойцца раны і болі,
Дарогі-ж к магілам святым
Народ не забудзе ніколі.

Адзначым мы кожны курган,
Дагледзім мы іх, як святыні,
Цвісці на іх будзе цюльпан,
Гваздзіка, чабор бледна-сіні.

Шмат песень спяюць песняры
Аб людзях, чый прах пад курганам,
І ранішні промень зары
На ім блісне шоўкам румяным.

І будуць сюды з года ў год
Хадзіць на паклоны ім людзі,
І цішу курганных дрымот
Гарачае слова абудзіць.

Успомніць герояў народ,
Як край свой яны баранілі,
Як іх у бяссмертны палёт
Насілі арліныя крылі.

Як помнікі слаўных былін,
Як спадчына подзвігаў гromкіх,
Курганы—жывы напамін
Аб славе бацькоў для патомкаў.

Злачынцы, што з мроку ўсплылі
І цемру насілі па свеце,
Асядуць, як пыл на зямлі,
Развеюцца ветрам, як смецце.

А вы, нашы сёстры, браты,
Што край свой узнеслі над светам,
Бяссмертны! Ваш подзвіг святы
Святым будзе нам заветам.

Красавік 1943 г.
Лістапад 1944 г.
Ташкент—Вузкас.

Рэдактар М. Клімковіч
Тэхрэдактар Я. Карпіновіч
Карэктар В. Макоўская

АТ 01477. Падпісана да друку 21/III 46 г. Тыраж 12.000 экз.
Папера 70×108₃₂. Вуч. аўт. арк. 6,0. Друк. арк. 4¹/₂. Заказ 3545

Друкарня імені Сталіна, Мінск, Пушкіна, 55.

ЦАНА 9 руб.



ВІ0000002728953

Бел. адрэса
Дугамат.



Бел. адрэса
1994 г.